




د پوهني وزارت

د تعليمي نصاب د پراختيا او  
درسي كتابونو د تاليف رياست

# پښتو

شپږم ټولگي





د پوهنې وزارت

د تعلیمي نصاب د پراختیا او  
درسي کتابونو د تالیف ریاست

# پښتو

شپږم ټولګی

د چاپ کال: ۱۳۸۸ هـ. ش.

## د کتاب د تالیف، څېړنې او تدقیق کمیټې

### لیکواله:

– د مؤلف مرستیاله فروزان خاموش د تعلیمي نصاب د پراختیا او درسي کتابونو د تالیف ریاست د پښتو دیپارټمنټ غړې.

### تایید او مطالعه:

### ملي شورا

د ولسي او مشرانو جرگو د دیني چارو، پوهنې او لوړو زده کړو د کمیسیونونو غړې.

### د څېړنې او تدقیق کمیټې

### کابل پوهنتون

– پوهندوی محمد رفیق رفیق د کابل پوهنتون د ژبو او ادبیاتو د پوهنځي د پښتو دیپارټمنټ استاد.

### علومو اکاډمي

– سر څېړونکی عبدالواجد واجد د افغانستان د علومو د اکاډمۍ د ژبو او ادبیاتو د مرکز رئیس.

### د پوهنې وزارت

۱. د سر مؤلف مرستیال سید محمود کارگر د تعلیمي نصاب د پراختیا او درسي کتابونو د تالیف ریاست د پښتو

دیپارټمنټ علمي او مسلکي غړې او د دې کتاب ایډیټ کونکې.

۲. د سر مؤلف مرستیال امین الله نژند د تعلیمي نصاب د پراختیا او درسي کتابونو د تالیف ریاست د پښتو دیپارټمنټ امر.

۳. د مؤلف مرستیال محمد عزیز تحریک د تعلیمي نصاب د پراختیا او درسي کتابونو د تالیف ریاست د پښتو د

پارټمنټ علمي او مسلکي غړې.

۴. د مؤلف مرستیال محمد سهراب دیدار د تعلیمي نصاب د پراختیا او درسي کتابونو د تالیف ریاست د پښتو دیپارټمنټ غړې.

۵. محمد عزیز حسین خېل د تعلیمي نصاب د پراختیا او درسي کتابونو د تالیف ریاست د پښتو دیپارټمنټ غړې.

۶. سیف الرحمن آشنا د تعلیمي نصاب د پراختیا او درسي کتابونو د تالیف ریاست د پښتو دیپارټمنټ اډیټور.

۷. پلوشه د عاشقان او عارفان د لیسې ښوونکې.

انځورگران: نفیسه پولزی او محمد غالب الله یار.

### د محتویاتو، دیني، فرهنگي او سیاسي برخو د څېړنې او کره کتنې کمیټې:

– دوکتور محمد یوسف نیازی د پوهنې وزارت سلاکار.

– محمد آصف ننگ د پوهنې وزارت د څېړونو او اطلاعاتو رئیس.

### د څېړنې او تدقیق د څارنې کمیټه:

– دکتور عبدالغفور غزنوي د پوهنې وزارت د تعلیمي نصاب د پراختیا، د ساینس مرکز او د څېړونو مرستیال.

د کمیټې رئیس

– محمد صدیق پټمن د پوهنې وزارت تدریسي مرستیال.

– د سر مؤلف مرستیال عبدالظاهر گلستانی د تعلیمي نصاب د پراختیا او درسي کتابونو د تالیف رئیس.

غړې.

بِسْمِ اللَّهِ الرَّحْمَنِ الرَّحِيمِ

## پیغام

د لوی خدای (ج) شکر ادا کوو چې زموږ د مجاهد ملت د کلکې ارادې، بیدریغه قربانیو، د ملگرو ملتونو او د نړۍ د بشردوستو هېوادونو د نیکو هلوځلو په پایله کې په هېواد کې سراسري سوله او مشروع سیاسي نظام ټینګ شو او له جګړې څخه را پیدا شوی څوکلن کړاو یې پای ته ورساوه. د افغانستان اسلامي جمهوریت او په سر کې یې جلالتمآب حامد کرزی د واکمن وګرځیدو له پیل څخه ملي سترو موخو ته د رسېدو په هیله د هېواد د بیارغاونې او پراختیا په ټولو برخو کې د نوو پروګرامونو تګلاره پیل کړې ده. د ښوونې او روزنې په برخه کې او د معارف د نوي کیدو او غوړیدو په لاره کې هڅې، د ملي یووالي، متمدنو، رښتینو او د پیاوړو مسلمانانو په توګه د نوي ځوان نسل د روزنې په برخه کې د دغه جلالتمآب زیات ملاتړ او زړه سواندې لارښوونې چې تر تطبیق لاندې دي د ډېرې درناوي وړ دي.

دپوهنې وزارت دهغو لارښوونو او نوښتونو له جملې څخه چې دافغانستان دپوهنې د بیارغاونې په لاره کې یې ترلاس لاندې لري، د تعلیمي نصاب د پرمختیا او درسي کتابونو د تالیف ریاست ته دنده ورکړې ده چې له یوې خوا د ښوونځیو د لوست د کتابونو د کمښت او نشتوالي ستونزه لرې کړي او له بل پلوه د افغانستان د اسلامي جمهوري دولت د علمي او فرهنگي پالیسۍ اوموخو په رڼا کې د داسې واحد تعلیمي نصاب په ترتیبولو بوخت شي چې د هېواد اوسنیو او راتلونکو اړتیاوو ته ځواب ووايي. زموږ نوی تعلیمي نصاب چې د افغانې ټولنې له غوښتنو او نړیوالو معیارونو سره عیار شوی، موخه یې د هېواد د بچیانو اسلامي اوعلمي روزنه اوزده کړه ده چې په نتیجه کې یې دپوهنې د زده کوونکو، ماشومانو، تنکیوځوانانو او ځوانانو په ذهن کې سالم تفکر پیاوړی او هغوی د نوې پوهې له ارزښتونو سره آشنا کوي. زموږ د هېواد ځوانان باید متدین مسلمانان، هیوادپال، بشريال او د پوهې او کمال پر ګاڼه سمبال انسانان وروزل شي ترڅو د علومو د پرمختیا او معاصر تمدن له پرمختګ سره اشنایي ترلاسه کړي او په ټینګ هوډ سره له هغو نوو او مثبتو بدلونونو څخه چې رامنځته شوي دي ګټه واخلي. دنوي افغانستان او د یوې سوکاله ټولنې د جوړونې په موخه د ساینس او تکنالوژۍ له بدلونونو سره به باید د انساني علومو له بنسټونو، د بشري حقونو د ساتنې، سولې، هېوادپالنې، ملي یوالي، د استوګنې د سالم چاپیریال د ساتنې اوسوله ییز ګډ ژوند څخه خبر وي. د جهل له تورتم او د مخدره توکو له تولید او قاچاق سره مبارزه د خپلوزده کړوپه سر کې په پام کې ونیسي.

مونږ له رښتینو، زړه سواندو اوتجربه لرونکو ښوونکو څخه چې د نوي تعلیمي نصاب په تطبیق کې د هېواد د بچیانو د زده کړې او روزنې سترمسئلیت پر غاړه لري او دغه راز د هېواد د پوهنې د برخې له نورو علمي، فرهنگي شخصیتونو او پوهانو څخه هیله لرو چې د خپلو رغنده نظرونو او وړاندیزونو په وړاندې کولو سره زموږ له لیکوالو سره د درسي کتابونو په لیکلو او پیاوړي کولو کې مرستې وکړي. په همدې ډول له تمویلونکو هېوادونو او درنو سازمانونو (د امریکا د متحده ایالتونو د نړیوالې پراختیا اداره، دانیادا، یونیسف، نړیوال بانک او یونیسکو) څخه چې د کتابونو په تالیف او چاپولو کې یې د پوهنې له وزارت سره مادي اوتخنيکي مرسته کړې ده مننه کوو. له ټولو ګرانو زده کوونکو، درنو ښوونکو او محترمو میندو پلرونو څخه هیله کوو چې د درسي کتابونو په ښه ساتنه کې خپله مرسته ونه سپموي.

## فاروق وردک

دافغانستان داسلامي جمهوریت دپوهنې وزیر

## د کتاب فهرست

مخونه	عنوان	شمېرې
۱	حمد	۱
۳	پوهنه	۲
۵	خان وپېژنه!	۳
۷	غږونه	۴
۹	آريايان	۵
۱۱	کتاب څنگه منع ته راغی؟	۶
۱۱	حضرت علي کرم الله وجهه	۷
۱۵	کلمه او دهغې ډولونه	۸
۱۷	د خپلواکو کلمو ډولونه	۹
۱۹	امير کروړ	۱۰
۲۱	متل څه ته وايي؟	۱۱
۲۳	د پټې خزانې ليکوال	۱۲
۲۵	مطالعه	۱۳
۲۷	نا خپلواکې کلمې	۱۴
۲۹	د لقمان حکيم نصيحتونه	۱۵
۳۱	وزير محمد اکبر خان	۱۶
۳۳	د شاعر ډالۍ	۱۷
۳۵	تارې يا وندونه	۱۸
۳۷	د افغانستان طبيعي زېرمې	۱۹
۳۹	خوشحال خان خټک ته!	۲۰
۴۱	ستاینوم (صفت)	۲۱
۴۳	قيمتي ډبرې	۲۲
۴۵	کمپيوټر	۲۳

۴۷	ضمیرونه	۲۴
۴۹	لنډی	۲۵
۵۱	د آیوډین روغتیا یې ارزښت	۲۶
۵۳	شمېر نوم (عدد)	۲۷
۵۵	مېرمن زینبه	۲۸
۵۷	د پنسل اختراع	۲۹
۵۹	قیدونه	۳۰
۶۱	زلزله	۳۱
۶۳	رحمان با با	۳۲
۶۵	فعل او دهغه ډولونه	۳۳
۶۷	د بشر لوی خدمتگار	۳۴
۶۹	بېټ نیکه	۳۵
۷۱	د فعل ریښه	۳۶
۷۳	کوچنیان	۳۷
۷۵	د غوړونو ساتنه	۳۸
۷۷	ملي یووالی	۳۹
۷۹	د تېر مهال فعلونه	۴۰
۸۱	د نشه یې توکو اغېزې	۴۱
۸۳	په ځمکه کې بدلونونه	۴۲
۸۵	فعل دښې او شکل له مخې	۴۳
۸۷	کار وکړی سوال مه کوی!	۴۴
۸۹	ځیرک سوالگر	۴۵
۹۱	بشر دوستي	۴۶
۹۳	د وطن ترانه	۴۷

# بِسْمِ اللّٰهِ الرَّحْمٰنِ الرَّحِیْمِ

## لومړی لوست

### حمد



#### موخې:

۱. د پاک الله (جل جلاله) پېژندنه.
۲. د الله (جل جلاله) د نبې پېژندنې له پاره د ديني تعليماتو زده کړه او لوستل.
۳. د شعر او بيتونو لوستل او ليکل.

#### هڅوونکې پوښتنې:

۱. موږ چا پيدا کړي يو؟
۲. پاک الله (جل جلاله) پرته له موږ څخه نور څه شيان پيدا کړي دي؟
۳. موږ د الله (جل جلاله) د صفاتو، قدرتونو او نبې پېژندنې له پاره ښايي څه وکړو؟

#### پاک الله (جل جلاله) ته !

زه مدد غواړم له تانه اي يوه خدايه احده  
که مدد دې راسره وي چار به نه شي زما بده  
زه عاجز مړی د ستايم تا به ستايم ستا په فضل  
ستا ثنا صفت به وايم څو زه توان لرم بېحده  
ستا ثنا ده تر حد تېره د بيابان تر شگو ډېره  
هسې څوک دي چې خبر شي د دې شگوله عدده  
دا شامت زموره خپل دی چې موکار هسې مشکل دی  
گڼه ته څه هسې نه يې چې خپل ور ترې له رده  
د خوشحال ويل اومه دي لايق ستا د صفت نه دي  
ستا په فضل به پخېږي دا اومه ويل احده  
خوشحال خان خټک

نوي لغتونه:

احد- يو (واحد)

چار- کار

مدد- مرسته

مريی- غلام

اومه- خام

شامت- بدمرغي

ستایم- ستاینه کوم

### بنوونکي ته لارښوونې:

۱. بنوونکي دې شعر ولولي.
۲. د الله (جل جلاله) د قدرتونو او صفاتو په هکله دې خبرې وکړي.
۳. زده کوونکي دې په گروپونو باندې وويشي او هر گروپ دې له یو بل سره دمشورې په توگه د خدای (جل جلاله) په صفاتو او قدرتونو باندې خبرې وکړي، او بیا دې له هر گروپ څخه یو تن خپلې خبرې نوروته ووايي.

### د زده کوونکو فعالیتونه:

۱. زده کوونکي دې د شعر بیتونه ولولي او هغه دې معنا کړي.
  ۲. په دوه کسيزه توگه دې دا شعر داملا په توگه یو بل ته ووايي او ودې لیکي.
  ۳. په وار سره دې د ټولگي مخې ته را شي او په مېز باندې ایښودل شوي کارتونه چې د الله (جل جلاله) نومونه او صفتونه په کې لیکل شوي واخلي. هر یو زده کوونکي دې دخپل کارت کلمه په تخته وليکي او هغې ته دې یوه جمله جوړه کړي.
- دمثال په توگه: په کارت کې (رحم) هېڅوک د خدای (جل جلاله) له رحم څخه بي نصيبه نه دي.

### ارزونه:

۱. زده کوونکي شعر لوستلی او په مطلب يې پوهېدلی شي؟
۲. د شعر هر یو بیت لوستلی او توضیح کولی شي؟
۳. دا لاندې کلمې په تورو اړولی شي؟  
(احد، ستایم، فضل، شامت، اومه)

### کورنۍ دنده:

زده کوونکي دې له خپلو کورنیو سره د الله (جل جلاله) د قدرتونو او صفاتو په هکله مشورې وکړي. د هغو له ویناوو څخه دې پنځو صفتونو ته جملې جوړې او په کتابچو کې دې وليکي.

## دوهم لوست

### پوهنه



#### موخې:

۱. زده کوونکي د پوهنې په معنا او مفهوم باندې وپوهېږي.
۲. د پوهنې په ارزښت باندې وپوهېږي.
۳. متن سم ولولي او ويې ليکي.

#### هڅوونکي پوښتنې:

۱. تاسو پوهېږئ چې پوهنه څه معنا لري؟
۲. موږ ولې درس وايو او دا موضوع له پوهنې سره څه اړیکې لري؟
۳. موږ څنگه کولی شو چې د پوهې خاوندان شو؟

علم د پوهې، پېژندنې او خبرتيا په معنا دی. پوهنه د يوې رڼا په څېر د انسان زړه، دماغ او د هغه د برياليتوبونو لارې روښانه کوي. انسان له بې لارۍ او مايوسۍ څخه ژغوري او خپلې موخې ته يې د رسېدو لارې چارې برابروي. له بلې خوا ناپوهي داسې تياره ده، چې انسان له ډار، خطر او خواری سره مخامخ کوي. څښتن تعالی (جل جلاله) په خپله د پوه او ناپوه ترمنځ د توپير په هکله داسې فرمايي: «آيا هغه کسان چې پوهېږي له هغو کسانو سره چې نه پوهېږي برابر دي؟» هېڅکله پوهه او ناپوهي - رڼا او تياره سره برابر نه دي.

انسان د علم او پوهې په وسيله لومړی خپل ځان او بيا خپل خالق (جل جلاله) پېژني. په کار دي چې له علم سره يې عمل هم ملگری وي، ځکه چې عمل د علم مېوه گڼل کېږي او وايي چې: «بې عمله عالم د هغې شنې ونې په څېر دی چې ارزښت نه لري.» همدا ډول له علم او پوهې څخه بايد د انسانانو د هوساينې، سوکالۍ او دهغوی د ستونزو دلرې کولو له پاره کار واخلو. د خپلو خلکو او د بشر د نېکمرغيو له پاره هلې ځلې وکړو.

نوي لغتونه:

برياليتوبونه -	کاميابۍ	شنه -	بې مېوې	ستونزې -	مشکلات
هلې ځلې -	هڅې او کوشنې	هوسايي -	آرامي	سوکالي -	آسوده گي

## ښوونکي ته لارښوونې:

۱. ښوونکي دې متن ولولي او دهغه په هکله دې معلومات وړاندې کړي.
۲. د پوهنې په ارزښت او هغې ته د اړتياوو په هکله دې خبرې وکړي.
۳. په متن کې دې متضادو کلمو ته اشاره وکړي. لکه: پوه، ناپوه - رڼا، تیاره، خبرتيا، بې خبري.

## د زده کوونکو فعالیتونه:

۱. زده کوونکي دې متن له خپل ځان سره ولولي او دهغه مطلب دې په ساده کلمو کې څرگند کړي.
۲. زده کوونکي دې دا لاندې لغتونه تر معنا کولو وروسته په جملو کې وکاروي.  
( پوهه ، ستونزې ، ارزښت ، سوکالي )
۳. زده کوونکي دې دا لاندې نیمگړې جملې د متن په لوستلو سره بشپړې کړي او بیا دې په کتابچو کې وليکي.  
الف. د علم او پوهې په مرسته لومړی خپل ځان او بیا .....  
ب. بې عمله عالم د .....  
ج. آیا هغه کسان چې علم لري برابر دي له هغو .....  
د. د علم او پوهې څخه د انسانانود .....  
ه. پوهه د یوې رڼا په څېر د انسان زړه .....  
.....

## ارزونه:

۱. زده کوونکي د پوهنې په معنا او مفهوم وپوهېدل؟
۲. په دې هکله یوه لنډه مقاله لیکلې شي؟
۳. متن لوستلی او لیکلی شي؟

## کورنۍ دنده:

- زده کوونکي دې دغه کلمې په مناسبو جملو کې وکاروي بیا دې په خپلو کتابچو کې وليکي.  
( رڼا ، هوسايي ، ښکمرغي ، خواري )

## درېم لوست

# ځان وپېژنه!

موخې:

۱. د ځان وپېژنه په معنا او مطلب باندې د زده کوونکو پوهېدل.
۲. زده کوونکي دې وپوهېږي چې دوی هم خپلو خلکو او ټولني ته مسوولیتونه لري.
۳. د متن لوستل او لیکل.

هڅوونکي پوښتنې:

۱. تا سو په دې مطلب پوهېږئ چې ځان وپېژنه څه معنا لري؟
۲. د یوه پوه او غیرتمن ځوان په صفت د ژوند په عملي ډگر کې باید څه وکړو؟
۳. ولې خلک او ټولنه موږ ته سترگې په لاره دي؟

سترگې پرانیزه، د بدبینۍ حس له مغزو څخه وباسه، په ځیرځیر وگوره، طبیعت ټول تاته په خدا د ژوندانه د هوساینې اسباب را غونډوي. غرونه ستا دلور همت د هرکلي له پاره هر لورته ولاړ دي. لمر هره ورځ له ځان سره تاته د ژوندانه بې شمېره هیلې را وړي. ځمکه خپل آرمانونه د گلونو په پانو کې تاته وړاندې کوي. د وطن د ورو او زړو د امېد سترگې ستا خواته کږې دي، ځکه چې ته د دوی او دوی ستا دي. د کوچنیوالي لوبې کوچنیانو ته پرېږده. د زلمیتوب بې ځایه عیشونه او هوسونه هغه چاته وړاندې کړه، چې ته یې پېښې کوي.

ته دخپلو بې وزلو کاریگرو سره لیچې ونغاړه. له بزگرانو سره لاسونه تناکې کړه. له زده کوونکو سره ماغزه په کار واچوه. د وطن د پرمختگ له پاره زیار وباسه. پرېږده! چې نور په هوا الوزي ته بی وزرو الوتی نه شي.

ځان وپېژنه! په تشو خبرو هېڅ نه ترسره کېږي. عملي میدان ته را ووځه! دا خاوره ستا همت ته گوري. کار غواړي. د بې غمی او استراحت سره وداع وکړه. خوب دگور مړوته پرېږده! ته خو ژوندی یې. دهېواد راتلونکی سعادت په تا پورې اړه لري. د زلمیتوب طلايي ورځې په همدې خدمت کې تېرې کړه. سر ترپایه دپېښو کولو په جامو کې ځان مه نغاړه! د دې وخت دی چې ځانته ووايي: آه لا ترڅو! ځان وپېژنه! داسې کار وکړه چې نور ستا پېښې وکړي، لکه پخوا چې یې کاوه.

(الف)

## نوي لغتونه:

پېچل	نغاړل -	د نورو پېښې کول	تقليد -	پلوشې	ورانگې -
مه تاووه	مه نغاړه -	لستونې را پورته کړه	لېچې ونغاړه -	امېد	هيله -

## ښوونکي ته لارښوونې:

۱. ښوونکي دې متن ولولي. دهغه په معنا او مطلب دې وغږېږي.
۲. ځوانانو ته دې خپل مسوولیتونه ور وپېژني.
۳. دا کلمې دې په تخته وليکي او له زده کوونکو څخه دې وغواړي چې یوه یوه جمله ور څخه جوړه، بیا دې په خپلو کتابچو کې وليکي.  
(ارمانونه، راتلونکي، زلمیتوب، لوړه مت)
۴. ښوونکي دې متن په زده کوونکو باندې د املا په توګه وليکي.

## د زده کوونکو فعالیتونه:

۱. زده کوونکي دې په ډلو ووېشل شي. هره ډله دې په یوې ټاکلې برخې باندې خبرې وکړي. خپلې نظر یې دې په یوه پاڼه کې وليکي اوله هرې ډلې څخه دې یو تن د نورو په مخ کې ولولي.  
الف. انسان ولې د کار کولو له پاره باید لوړه مت ولري؟  
ب. د خپل ځان او هېواد د پرمختګ له پاره څنګه زیار وباسو؟

## ارزونه:

۱. زده کوونکي د لوست په معنا او مفهوم باندې وپوهېدل؟
۲. آیا زده کوونکو خپل مسوولیتونه وپېژندل. دوی وپوهېدل چې د یوه پوه ځوان په توګه دخپلو خلکو او هېواد له پاره څه وکړي؟
۳. د متن لوستل او لیکل کولی شي؟

## کورنۍ دنده:

زده کوونکي دې له متن څخه پنځه کلمې په خپله خوښه غوره کړي او هغه دې په جملو کې وکاروي.

## خلورم لوست غږونه (آوازونه)

موخې:

۱. د اساسي يا بنسټيزو توکو په څېر د غږونو پېژندل.
۲. زده کوونکي دې په دې وپوهېږي، چې يوه ژبه څنگه له ږغونو څخه جوړه شوې ده؟
۳. په لوستلو او ويلو کې د غږونو سم ادا کول.

هڅوونکې پوښتنې:

۱. تاسو څه فکر کوئ، چې غږونه هم په ژبه کې ارزښت لري؟
۲. زموږ د ژبې ټولې کلمې او خبرې له غږونو څخه جوړې شوې دي؟
۳. آیا ټول غږونه په ويلو کې يوشان دي؟

د شلمې پېړۍ په پيل کې نوو علمي څېړنو دا ثابته کړه چې، غږونه د يوې ژبې اساس او بنسټ جوړوي، نو ويلی شو چې غږونه د ژبې جوړوونکي توکي دي. که څه هم دغه کوچني توکي په يوازې توگه معنا نه لري، خو د هغو توپير په کلمو کې، د کلمو معنا بدلوي، لکه: د (ت) (آواز د) (تور) په کلمه کې. که چېرې د دغه آواز په ځای د (پ) آواز راوړو، نو د تور له کلمې څخه د (پور) کلمه جوړېږي. چې دا دوه بېلې بېلې کلمې دي. غږونه په هره ژبه کې په يوازې او جلا جلا توگه، نه کارول کېږي، بلکې د هغو له يو ځای کېدو څخه تر ټولو کوچني معنا داره واحدونه جوړېږي چې کلمه ورته وايي.

په هره ژبه کې الفبې د هغې ژبې د ټولو تورو شمېر ته ويل کېږي چې د هغې ژبې د آوازونو انځورونه کوي. يا د يوې ژبې د غږونو رسم او شکل وښيي چې په ليکنه کې ترې کار اخيستل کېږي.

په پښتو ژبه کې د څلوېښتو په شاوخوا کې غږونه کارول کېږي، چې په دغو گروپونو باندې وېشل شوي دي:

- |                    |                 |
|--------------------|-----------------|
| الف. خپلواک غږونه. | ب. بېواک غږونه. |
| ج. نيم واک غږونه.  | د. غبرگ غږونه.  |

نوي لغتونه:

اساسي - بنسټيز	توپير - فرق	برخي، اجزا	توكي -
انځورونه - رسمونه	غبرگ - جوړه	تحقيق	څېړنه -

### بنوونكي ته لارښوونې:

۱. بنوونكي دې متن ولولي او په دې برخه كې چې، غرونه د يوې ژبې بنسټيز توكي دي څرگندونه وكړي.
۲. غرونه او د الفبې توري دې په جلا جلا توگه وښيي. د هغو توپيرونه دې په مثالونو كې څرگند، بيا دې په تخته وليكي او زده كوونكي دې هم هغه وليكي.
۳. د غرونو ډولونه دې په تخته وليكي او په زده كوونكو دې تکرار كړي.
۴. متن دې په زده كوونكو باندې په ياد زده كړي.

### د زده كوونكو فعاليتونه:

۱. زده كوونكي دې متن ولولي او د هغه په هكله دې وغږېږي!
  ۲. دا برخه دې د متن په لوستلو سره بشپړه او په كتابچو كې دې وليكي!
- الف. د شلمې پېړۍ علمي څېړنو دا ثابته كړه چې .....
- ب. غرونه په جلا او يوازي توگه معنا نه لري خو .....
- ج. په هره ژبه كې د هغې الفبې .....
- د. په پښتو ژبه كې د ( ۴۰ ) غرونه .....
- ه. د غرونو له جوړښت او يوځای كېدو څخه .....
- و. ټول غرونه په څلور برخو وېشل شوي .....
- ز. كلمه هغه تر ټولو کوچنۍ .....

### ارزونه:

۱. آیا زده كوونكي د غرونو په موخه وپوهېدل؟
۲. په دې هم پوه شول چې د يوې ژبې بنسټيز توكي څه شی دي؟
۳. غرونه په لوستلو كې سم ادا كولى شي؟

### كورنۍ دنده:

زده كوونكي دې متن په كتابچو كې وليكي. او دهغه په مطلب دې خپلو ټولگيوالو ته خبرې وكړي.

# پنځم لوست آريايان

موخې:

۱. د آريايانو پېژندل.
۲. د آريايانو د ټاټوبي، ژبې او ژوند په هکله پوهېدل.
۳. د آريايانو د کوچېدلو په هکله پوهېدل.

هڅوونکې پوښتنې:

۱. آيا تاسو د آريايانو کلمه اويا د هغو په هکله کومه کيسه اورېدلې ده؟
۲. آيا تاسو فکر کولى شئ چې لرغونې آريايان زموږ لوى نیکونه دي؟
۳. آريايان لومړى ځل چېرې اوسېدل او څه ډول ژوند يې درلود؟

له ميلاد څخه په زرگونو کلونو مخکې داوسني افغانستان په شمال کې آريايي قومونه اوسېدل. دوى خپل لرغوني ټاټوبي ته آرياناوېجه ويله، چې د اصيلانو او شريفو خلکو د اوسېدو ځاى معنا لري. آريايان په لومړي سر کې په يوه ژبه چې آريک نومېده غږېدل او دا د پښتو ژبې اصلي مور گڼل شوې ده. آريايانو په آرياناوېجه کې د کوچيتوب او مالدارۍ ژوند درلود. خو زرگونه کلونه وروسته يې ښاري ژوند پيل او د لومړي ځل له پاره يې د بُخدي ښار جوړ کړ، چې پېشداي کورنۍ (يما) پاچا د آريايي دولت اداره په غاړه درلوده. دا زمانه له ميلاد څخه (۱۵۰۰) کاله د مخه اټکل شوې ده.

يما پاچا ډېر هونيار او نوښتگر و. ده ډېر خدمتونه وکړل. ځمکې يې آبادې او ويالې يې جوړې کړې. دخپلې ټولنې د ښه سمون له پاره يې اداره جوړه کړه. دوى لويې او وړې جرگې درلودې، چې هر ډول پرېکړې به يې کولې. حتى مشر به يې هم له دې لارې ټاکه. له زرگونو کلونو څخه وروسته آريايان د زياتوالي له امله د افغانستان نورو سېموتو ته وکوچېدل، چې زموږ د هېواد په مرکزي، ختيځو او لويديځو برخو کې خپاره او مېشته شول.

خو دغو ستونزو بيا هم دوى له افغانستان څخه نورو سيموته وکوچول، چې

لوېديخ خوا ايران او ختيځ خوا ته د هند تر ځنگلونو پورې ورسېدل. له خپل ځان سره وړې تمدن يې خپور او ښه وده يې ورکړه.

نوي لغتونه:

تاتوبي- د اوسېدو ځای      نوبتگر- مبتکر  
ويجه- تاتوبي      بُخدي- اوسنی بلخ چې أم البلاد هم نومېده.  
ټاکل- تعينول

### ښوونکي ته لارښوونې:

۱. ښوونکي دې متن ولولي او د آريايانو په هکله دې زده کوونکو ته معلومات وړاندې کړي.
۲. متن دې په زده کوونکو باندې د املا په توگه وليکي.
۳. د متن د لاندې ښوونو برخو په هکله دې څرگندونې وکړي.
  - الف. آريانا وېجه.
  - ج. د بُخدي ښار.
  - ب. آريک ژبه.
  - د. د آريايانو کوچېدل.

### د زده کوونکو فعاليتونه:

۱. زده کوونکي دې متن په دوه کسيزه توگه ولولي او بيا دې يو بل ته دهغه په هکله څرگندونې وکړي.
۲. دا لاندې لغتونه دې په مناسبو جملو کې راوړي او په کتابچو کې دې وليکي.
 

الف. نوبتگر      ب. خدمتونه      ج. آريک      د. بُخدي
۳. د جملو تش ځايونه دې د متن په لوستلو سره په مناسبو کلمو ډک او بيا دې وليکي.
 

الف. آريايانو په يوه ژبه خبرې کولې چې \_\_\_\_\_ نومېده، اود \_\_\_\_\_ مور بلل کېږي.

ب. آريايانو په يوه سيمه کې ژوند کاوه چې \_\_\_\_\_ يادېدل.

ج. د آريايانو لومړنی پاچا \_\_\_\_\_ نومېده (۱۵۰۰) کاله دمخه په \_\_\_\_\_ کې په تخت کېښناست.

د. آريايان د زياتوالي له امله له افغانستان څخه د \_\_\_\_\_ او \_\_\_\_\_ خواته وکوچېدل.

(پښتو ژبې - آريانا وېجه - يما - ايران - بُخدي - آريک - هند)

### آرزونه:

۱. آیا زده کوونکي په دې وپوهېدل چې آريايان څوک دي؟
۲. د آريايانو د اصلي تاتوبي، ژبې او کوچېدو په هکله وپوهېدل؟
۳. متن لوستلی او ليکلی شي؟

### کورنۍ دنده:

زده کوونکي دې د دغو کلمو لنډه څرگندونه وکړي او بيا دې په خپلو کتابچو کې وليکي.  
(أم البلاد - آريک - آريانا وېجه - يما پاچا)

## کتاب څنگه منځ ته راغی؟

موخې:

۱. زده کوونکي په دې وپوهېږي چې کتاب څنگه منځ ته راغی؟
۲. د کتاب په ارزښت باندې پوهېدل.
۳. د متن لوستل او لیکل.

هڅوونکې پوښتنې:

۱. تاسو څه فکر کوئ چې پخوا زمانو کې به هم کتاب موجود و؟
۲. په پخوا زمانو کې به له کاغذ څخه پرته په نورو کومو شیانو باندې لیکل شوي وي؟
۳. کاغذ به د لومړي ځل له پاره چېرته جوړ شوی وي؟

په تېرو زمانو کې کتاب نه و. زموږ پلرونو به کېسې په یاد زده کولې او بیا به یې خپلو ماشومانو ته ویلې، چې په همدې ډول دا کېسې پېرې، پېرې، نورو نسلونو ته رسېدلې. خو څرنگه چې دا کېسې ډېرې زیاتې وې او ټولې به یې په یاد نه پاتې کېدې نو دوی د داسې شي په فکر کې شول چې د کېسو په ساتلو کې ورسره مرسته وکړي. همدا وه چې ځینو خلکو به په لرگیو کې د یوې نښې په توګه نښانې کولې او ځینو به په تارونو باندې رنګه رنګه غوټې جوړولې، چې د یوې ځانګړې کېسې څرګندونه به یې کوله.

وروسته په دې هم وپوهېدل، چې د تېره لرګي په څوکه په نرمه خټه باندې یوه نښه وباسي او په اور باندې یې پخه کړي ترڅو ډېر عمر پاتې شي چې همدا کار په حقیقت کې د کتاب د منځ ته راتلو پیل و.

تردې وروسته انسانان د ونو د پوټکي او پانوپه تېره د پاپېروس د بوټي په پانوپه لیکلو په فکر کې شول، چې څه نا څه تر ډېرې مودې پورې یې پایښت درلود.

مصريانو کم له کمه (۵۰۰۰) کاله پخوا د پاپېروس د بوټي له پانوپه څخه یو ډول کاغذ جوړ کړ. کله چې وپوهېدل هغه له منځه ځي، نو د هغه په ځای یې د ژوو پوستکي د لیکلو له پاره غوره کړل.

او د کتاب په څېر یې ترې کار واخیست، خو د غوکتابونو یوازې په مالدارو خلکو پورې اړه درلوده. د زرګونو کلونو وروسته بیا په چین کې د اوسني کاغذ ډېر

ابتدایي او لومړنی شکل منح ته راغی. ورپسې په جرمني کې د چاپ ماشین جوړ شو، چې د کتاب د لیکلو، ترتیبولو او چاپولو له پاره سمه لاره پرانیستل شوه. لنډه دا چې د اوسني کتاب د لیکلو پړاو د ډېرو زیارونو له امله منح ته راغی او اوس د ټول جهان انسانان ترې گټه اخلي او خپلې غوښتنې، نظریات او افکار د نړۍ له خلکو سره په دې وسیله شریکوي.

نوي لغتونه:

(پېړۍ - قرن) (غوره- بهتر) (علامې - نښې) (کرنې - خطونه) (غوښتنې - هیلې)  
(پاپېروس د اوقیانوس د درياب په غاړه د پلنو پانو درلودونکی بوټی و.)

### ښوونکي ته لارښوونې:

۱. ښوونکي دې متن ولولي او په دې هکله دې زده کوونکو ته معلومات وړاندې کړي.
۲. د کتاب د منح ته راتلو بهیر دې په ساده وینا ووايي.
۳. متن دې د املا په توگه په زده کوونکو باندې وليکي.
۴. د پاپېروس، د چاپ ماشین او د ژوو په پوستکو باندې دې خبرې وکړي.

### د زده کوونکو فعالیتونه:

۱. زده کوونکي دې متن ولولي او دهغه په هکله دې معلومات وړاندې کړي.
  ۲. د جملو نیمگړې برخې دې په مناسبو کلمو سره بشپړې او په خپلو کتابچو کې دې وليکي.
- الف. مصریانو تقریباً پنځه زره کاله پخوا \_\_\_\_\_ جوړ کړي.
- ب. داوسني کاغذ ډېر ابتدایي شکل په \_\_\_\_\_ کې منح ته راغی.
- ج. په جرمني کې د \_\_\_\_\_ اختراع شو چې د \_\_\_\_\_ کار یې ډېر آسانه کړ.
- ه. انسانان کله چې وپوهېدل د پاپېروس پانې له منځه ځي نو د \_\_\_\_\_ یې غوره کړ.

### آرزونه:

۱. آیا زده کوونکي د کتاب د منح ته راتلو په بهیر وپوهېدل؟
۲. زده کوونکي د کتاب په ارزښت او اړتیا باندې هم پوه شول؟
۳. زده کوونکي متن لوستلی او لیکلی شي؟

### کورنۍ دنده:

زده کوونکي دې د کتاب د منح ته راتلو بهیر په ساده نثر په خپلو کتابچو کې وليکي او سبا ته دې خپلو همخولو ته په ټولگي کې ولولي!

# اووم لوست

## حضرت علي (کرم الله وجهه)

موخې:

۱. د حضرت علي (کرم الله وجهه) پېژندنه.
۲. د حضرت علي (کرم الله وجهه) د خلافت په هکله پوهېدل.
۳. د متن لوستل او ليکل.

هڅوونکې پوښتنې:

۱. په تېرو ټولگيو کې مو د صحابه کرامو نومونه اورېدلي دي؟
۲. آیا تاسو د حضرت علي کرم الله وجهه په هکله څه معلومات لرئ؟

حضرت علي کرم الله وجهه په زړورتيا شهرت درلود. پلار يې ابو طالب نومېده. له هجرت څخه يوويشت کاله مخکې په مکې معظمې کې زېږېدلی او د حضرت محمد (صلى الله عليه وسلم) څلورم یار و.

حضرت علي کرم الله وجهه له ورکتوب څخه د حضرت محمد (صلى الله عليه وسلم) سره مينه درلوده او دهغه د اخلاقو پيروي يې کوله. کله چې حضرت محمد (صلى الله عليه وسلم) د خدای (جل جلاله) له خوا پيغمبر وټاکل شو، حضرت علي کرم الله وجهه لومړی کوچنی ماشوم و، چې ايمان يې ور باندې راوړ او د اسلام په مبارک دين مشرف شو.

حضرت علي کرم الله وجهه ډېر لوی عالم، غښتلی، زړور او د نېکو اخلاقو خاوند و. د حضرت محمد (صلى الله عليه وسلم) له کړو وړو سره يې زياته مينه درلوده. له خلکو سره به يې تل ښه چلند کاوه. په اخلاص، توره، مېړانه، زړورتيا او جهاد کې يې ساری نه درلود.

کوم وخت چې حضرت عثمان (رضی الله عنه) په شهادت ورسېد، حضرت علي کرم الله وجهه د مسلمانانو خليفه شو. د خلافت په موده کې يې ډېر فتوحات وکړل. د خلافت څخه مخکې يې هم د حضرت محمد (صلى الله عليه وسلم) سره په ډېرو غزاگانو کې برخه اخیستې وه.

څلور کاله او څو مياشتې يې خلافت وکړ. په پای کې د عبدالرحمن بن ملجم له خوا د هجرت په څلورېنيم کال دروژې په اوولسمه ورځ په شهادت ورسېد.

### ښوونکي ته لارښوونې:

۱. ښوونکی دې متن ولولي او دهغه په مفهوم باندې دې رڼا واچوي.
۲. متن دې د املا په توگه په زده کوونکو باندې وليکي.
۳. د حضرت علي کرم الله وجهه په شخصيت باندې دې وغږېږي.

### د زده کوونکو فعاليتونه:

۱. زده کوونکي دې متن ولولي او دهغه په مطلب دې خبرې وکړي!
  ۲. د حضرت علي کرم الله وجهه په هکله او رېدلې کبسې دې نورته ووايي.
  ۳. دا لاندې پوښتنې دې ولولي او دهغو ځوابونه دې په کتابچو کې وليکي.
- الف. حضرت علي کرم الله وجهه د چا زوی او حضرت محمد صلی الله عليه وسلم سره يې څه نسبت درلود؟
- ب. حضرت علي کرم الله وجهه په کوم کال کې زېږېدلی دی؟
- ج. د حضرت علي کرم الله وجهه د شخصيت په هکله معلومات ورکړئ!
- د. حضرت علي کرم الله وجهه د چا له خوا او په کوم کال کې په شهادت ورسېد؟

### ارزونه:

۱. زده کوونکو د حضرت علي کرم الله وجهه شخصيت وپېژاند؟
۲. آیا زده کوونکي وپوهېدل چې حضرت علي کرم الله وجهه لومړی ماشوم و چې په اسلام مشرف شو؟
۳. زده کوونکي متن لوستلی او ليکلی شي؟

### کورنۍ دنده:

زده کوونکې دې د حضرت علي کرم الله وجهه په هکله معلومات په خپلو کتابچو کې وليکي او په ياد دې زده کړي.

## کلمه اود هغې ډولونه

### موخې:

۱. د کلمې په معنا او مفهوم باندې پوهېدل.
۲. د کلمو د ډولونو پېژندل.
۳. په لیکلو او لوستلو کې د کلمو سم کارول.

### هڅوونکې پوښتنې:

۱. آیا تاسو د کلمې په هکله څه اورېدلي او پوهېږئ چې کلمه څه معنا لري؟
۲. موږ په خبرو اترو کې له کلمو څخه کار اخلو؟
۳. ستاسو په فکر به کلمې ټولې یوشان وي او که توپیر لري؟

### کلمه:

هغه کوچني ژبني توکي دي چې ځینې یې په خپله پوره معنا او خپلواک مفاهیم لري. ځینې یې په یوازې توګه معنا نه ورکوي، خو د جملو د معناوو په بشپړولو کې لویه ونډه اخلي. کلمې په لومړي سر کې د معنا له مخې په دوو لویو برخو وېشل شوي: خپلواکې او ناخپلواکې کلمې.

### خپلواکې کلمې:

هغه کلمې چې په خپله معنا ولري او په هغوی کې ټول نومونه، قیدونه او ټولې فعلی ډلې راځي لکه: احمد، زه، بڼه، لایق، راغی او نور....

### ناخپلواکې کلمې:

هغه کلمې دي چې په خپلواکه توګه معنا نه لري، خو له خپلواکو کلمو سره چې یو ځای شي د جملې معنا بشپړوي او بدلوي.

په ناخپلواکو کلمو کې سرینې، پسینې، د ربط، د عطف، تاري (وندونه) او نور راځي.

لکه: و، به، له، د، نه، سره، څخه، ځینې، او نور....

نوي لغتونه:

ونډه- برخه  
ډله- گروپ  
توپير - فرق  
لړۍ - سلسله

### ښوونکي ته لارښوونې:

۱. ښوونکي دې متن ولولي او د هغه په برخه کې دې په بشپړه توګه څرګندونې وکړي.
۲. د لاندې موضوعګانو په هکله دې پوره څرګندونې وکړي.  
الف. کلمه څه ته وايي؟  
ب. کلمه په څو برخو وېشل شوې ده؟  
ج. خپلواکې کلمې کومې دي او کومې برخې په کې شاملېږي؟  
د. ناخپلواکې کلمې څه ته وايي او کومې کلمې په کې برخه لري؟

### د زده کوونکو فعاليتونه:

۱. زده کوونکي دې متن ولولي او د هغه په مرسته دې لاندې برخې بشپړې کړي!  
الف. کلمې هغه کوچني ژبني توکي دي چې .....  
ب. کلمه په دوو لويو برخو وېشل شوې چې .....  
ج. په خپلواکو کلمو کې دا برخې شاملې دي .....  
د. په ناخپلواکو کلمو کې دا برخې شتون لري .....  
ه. خپلواکې او ناخپلواکې کلمې له يو بل څخه دا توپيرونه لري چې .....

### ارزونه:

۱. آیا زده کوونکي د کلمې په معنا او مفهوم باندې وپوهېدل؟
۲. آیا زده کوونکي د خپلواکو او ناخپلواکو کلمو ترمنځ توپير کولی شي؟
۳. زده کوونکي متن سم لوستلی او ليکلی شي؟

### کورنۍ دنده:

زده کوونکي دې د متن په مطلب باندې خبرې وکړي او هغه دې په خپلو کتابچو کې وليکي.

# نهم لوست

## د خپلواکو کلمو ډولونه

موخې:

۱. د خپلواکو کلمو په معنا او مفهوم باندې پوهېدل.
۲. په متن کې د خپلواکو کلمو پېژندنه.
۳. په لیکلو او لوستلو کې د خپلواکو کلمو سمه کارونه.

هڅوونکې پوښتنې:

۱. تا سو د خپلواکو کلمو په هکله څه اورېدلي دي؟
۲. زموږ په خبرو اترو کې به هم له خپلواکو کلمو څخه کار اخیستل شوی وي؟
۳. ستاسو په فکر خپلواکې کلمې به نور ډولونه هم ولري؟

**خپلواکې کلمې** په دوو لویو برخو وېشل شوي دي: اسمي او فعلي برخې. اسمي (نومیزې) برخې: چې نومونه، صفتونه، ضمیرونه، او شمېر نومونه (عددونه) په کې شامل دي.

**نوم (اسم):** هغه خپلواکه معنا لرونکې کلمه ده چې د ټولو شیانو (موجوداتو) او اشخاصو له پاره راشي.

لکه: احمد، مېز، عقل، دود، اکسیجن، شپږې، ونه، او نور...

**د نوم ډولونه:**

نوم دا ډولونه لري: نارینه نوم، بنځینه نوم، مفرد نوم، مرکب نوم، ډله ییز (جمعیت) نوم د وخت نوم، د آلي نوم، دمعنا نوم، د ذات نوم، عام نوم، خاص نوم، او نور.....

له دې جملې څخه به ځینې نومونه له مثالونو سره وگورو!

**د ذات نوم:** هغه کلمې دي، چې د یوه حس کېدونکي شي له پاره راشي لکه: قلم، کتاب، احمد، مېز.

**د معنا نوم:** هغې کلمې ته وايي، چې مادي وجود ونه لري لکه: پوهه، عقل، علم، تنگ.

**خاص نوم:** هغه کلمه ده، چې د یوه ځانگړي شي یا شخص له پاره راشي لکه: احمد شاه بابا، کابل، کندهار.

**عام نوم:** چې د همجنسو شیانو یا اشخاصو له پاره راوړل شي لکه: سپری، نجلی، کتاب، ښار.

**د جنس نوم:** چې په يوه نه شمېرېدونکي شي پورې اړه ولري او لږ او ډېر وته يوشان و کارول شي لکه: اوبه، تيل، غوړي، وربېنم.

**د جمعې نوم:** چې په يوه ډله او جمعيت پورې اړه ولري لکه: رمه، گل، ولس، خلک.

**د صوت نوم:** هغه کلمه ده چې د طبيعي او غير طبيعي غږونو له پاره راشي لکه: ترهار، شر و شور، ترنگ و ترونګ.

نوي لغتونه:

شمېر نوم - ( عدد )  
نه شمېرېدونکي - بې حسابه  
ځانگړی - مشخص

### ښوونکي ته لارښوونې:

۱. ښوونکي دې متن ولولي او په هره برخه دې خبرې وکړي.
۲. د خپلواکو کلمو برخې دې جوتي او څرگندې کړي.
۳. په اسمي برخو کې دې شاملې کلمې څرگندې او روښانه کړي.
۴. نوم او دهغه ډولونه دې په جلا جلا توگه وښيي. د مثالونو په ورکولو سره دې يوله بله توپير کړي او زده کوونکي دې په خپلو کتابچو کې وليکي.

### د زده کوونکو فعاليتونه:

۱. زده کوونکي دې په دوه کسيزه توگه متن ولولي او يو بل ته دې تشریح کړي!
۲. زده کوونکي دې په خپل ټولگي کې د شيانو نومونه په يوه لست کې وليکي او په هغو کې دې د نوم ډولونه وښيي.  
لکه: مېز (عام نوم)      کتاب (عام نوم)      هلک (ذات نوم)  
زموږ د تاريخ استاد سرور خان (خاص نوم)
۳. زده کوونکي دې دا لاندې بيتونه ولولي. نومونه دې په کې پيدا او په خپلو کتابچو کې دې وليکي.  
که يې فکر ستا له فکره مخالف وي      شپه او ورځ که در سره وي آشنا نه دی  
لمر که راشي په تندي باندي له پاسه      ته چې وښه له خوبه نه يې سبا نه دی

### ارزونه:

۱. زده کوونکو خپلواکې کلمې وپېژندلې؟
۲. زده کوونکي د خپلواکو کلمو په ډولونو باندي هم و پوهېدل؟
۳. زده کوونکو نومونه او دهغو ډولونه وپېژندل؟
۴. زده کوونکي له خپلواکو کلمو څخه په ليکنه او لوستنه کې کار اخيستلی شي؟

### کورنۍ دنده:

زده کوونکي دې په پورتني شعر کې نومونه پيدا کړي او دهغه ډولونه دې په کې وښيي او په کتابچو کې دې وليکي.

## لسم لوست امير کروړ

موخې:

۱. د لومړني شاعر او غښتلي پهلوان په توگه دامير کروړ (جهان پهلوان) پېژندنه.
۲. د پخوانيو نامتو کسانو پېژندل.
۳. د متن لوستل او ليکل.

هڅوونکې پوښتنې:

۱. تاسو په پښتو کې د لومړني شاعر په هکله څه فکر کوئ؟
۲. د پښتو د شعر او شاعرۍ پيل به له کوم وخته او د چا په واسطه شوی وي؟
۳. آیا تاسو د امير کروړ نوم اورېدلی، په دې برخه کې څه معلومات لرئ؟

امير کروړ د سوري کورنۍ هغه نوميالی او توريالی امير و، چې د پښتو ژبې د پرنامتو شاعر تېر شوی دی. امير کروړ د امير فولاد سوري زوی په (۱۳۹) هـ ق د غور په منديش کې امير شو. د خپل مټ په زور يې د پرې سيمې ونيولې. دی داسې غښتلی او پهلوان و، چې له سلوتنو جنگياليو سره به په يوازې توگه جنگېده نو ځکه يې کروړپاله چې معنا يې کلک او غښتلی دی.

امير کروړ د پر عادل، مهربان او د ټينگې ارادې څښتن و. له خپلو خلکو سره يې د يوه خدمتگار مشر په توگه چلند کاوه. ښه وينا يې درلوده. په شعرونو کې يې سوچه او سپيڅلې پښتو کلمې کارولې دي. امير کروړ د عباسيانو په پلوی له بني أميه و سره د پرې جگړې وکړې، چې زياتې سوبې يې په برخه شوې. دهغو په وياړ يې دا شعرونه وويل، چې وياړنه يې بولي. او د پښتو شعرونو په لړ کې لوړه حماسي ترانه ده.

د تاريخي سندونو له مخې دا شعر لومړنی شعر بلل شوی، ځکه چې مخکې له دې څخه کوم بل شعري سند نه لرو، خو د دغه شعر له پوخوالي او لرغونتوب څخه څرگند يږي چې له دې شعر څخه پخوا به هم نورو شاعرانو شعرونه ويلي وي. ځکه چې لومړني شعر ته د پړوخت په کاردی، ترڅو د غسې پوخوالي ته ورسېږي امير کروړ په (۱۵۴) هـ ق کال د پوښنگ په جگړو کې مړ شو. د ده د حماسي ترانې سر دادی:

زه يم زمري پردې نړۍ له ما اتل نشته      په هند و سند و په تخار و په کابل نشته

بل په زابل نشته له ما اتل نشته

نوي لغتونه:

کروړ - سخت	سوبه - فتح	غښتلی - قوي، توانمن
ویار - افتخار	چلند - کړنه، رویه	ویارنه - فخرکونه
اتل - قهرمان	بری - کامیابی	

### ښوونکي ته لارښوونې:

۱. ښوونکي دې متن ولولي دهغه په معنا او مطلب دې زده کوونکو ته وغږېږي.
۲. لوست دې په زده کوونکو باندې د املا په توګه وليکي.
۳. له زده کوونکو څخه دې وغواړي چې د لوست لغتونه په خپلو کتابچو کې وليکي او یوه یوه مناسبه جمله دې ورته جوړه کړي.  
( غښتلی - سوبه - جګړه - ویار )

### د زده کوونکو فعالیتونه:

۱. زده کوونکي دې متن ولولي دهغه مطلب دې په لنډه توګه زده کړي.
۲. زده کوونکي دې د دغو جملو تش ځایونه په مناسبو کلمو سره ډک کړي او په کتابچو کې دې وليکي.

- الف. امیر کروړ په ..... هق کال د غور په مند پش کې امیر او په ..... کې وفات شو.
- ب. امیر کروړ ډېر غښتلی او پهلوان و، چې له سلو جنگیالیو سره جنگیده ځکه یې نو ..... باله.
- ج. د امیر کروړ له ویارنې څخه دمخه کوم بل شعري سند نه لرو، ځکه یې په اوسني وخت کې ..... شعر بللی شو.
- د. امیر کروړ د خپلو سوبو په ویار شعرونه وویل چې ..... یې بولي.  
( ۱۵۴ هق - ۱۳۹ هق - ویارنه - لومړنی - کروړ )

### آرزونه:

۱. زده کوونکو امیر کروړ وپیژانده؟
۲. زده کوونکي په دې پوه شول چې د امیر کروړ ویارنه لومړنی پښتو شعر دی؟
۳. زده کوونکي متن لوستلی او لیکلی شي؟

### کورنۍ دنده:

زده کوونکي دې د درس مطلب په لنډه توګه په خپلو کتابچو کې وليکي او هغه دې په یاد زده کړي.

## متل څه ته وايي

موخې:

۱. زده کوونکي بايد پوهېږي چې متل څه ته وايي؟
۲. د متلونو ارزښت په خبرو او ويناوو کې.
۳. د متلونو سم کارول په لوستلو او ليکلو کې.

هڅوونکې پوښتنې:

۱. تاسو متلونه اورېدلي او دهغو په مطلب باندې پوهېږئ؟
۲. تاسو متلونه زده کړي او ويلي يې شئ؟
۳. زموږ خلک ولې په خبرو اترو کې کله ، کله متلونه کاروي؟

متلونه د پښتو ژبې په ولسي ادب کې يوه غوره او په زړه پورې برخه ده. متلونه هغه لنډې وينا وې دي چې ډېر لوی او پراخ مطلب په کې ځای شوی وي. د متلونو ويونکي معلوم نه دي. په هره زمانه کې ويل شوي او دهغو په وسيله د ټولني دودونه او د خلکو افکار له يوه نسل څخه بل نسل ته لېږدول کېږي. د متلونو اغېزه په ژبه کې دومره زياته ده چې په خبرو اترو کې يې د يوه ټينگ استدلال په توگه راوړي.

دا برخه په پښتو ادب کې ډېره شتمنه او بډايه ده چې شمېر يې زرگونو ته رسېږي. ځيني متلونه به د مثال په توگه وگورو:

کبرجن د خدای (جل جلاله) د بنمن دی.

خپله ژبه هم کلا ده هم بلا.

کوږ بار تر منزله نه رسېږي.

په يوه څپېره سل مخه خوږېږي.

خپل عيب د ولو منځ، د بل عيب د کلو منځ دی.

د تورې پرهاړ جوړېږي خو د ژبې پرهاړ نه جوړېږي.

ښه خوی دخلکو ښکار کوي.

نوي لغتونه:

ولس-	خلک	پرهار-	زخم، تپ	ولی-	شانه
استدلال-	دلیل راوړل	شمېر-	اندازه، حساب	شتمنه-	بډایه
اغېزه-	تاثیر				

### ښوونکي ته لارښوونې:

۱. ښوونکي دې متن ولولي او د متلونو په ارزښت دې وغږېږي.
۲. زده کوونکي دې وهڅوي چې په خپلو خبرو او ویناوو کې متلونه وکاروي.
۳. متن دې په زده کوونکو باندې د املا په توګه وليکي.
۴. دا کلمې دې په تخته وليکي او زده کوونکي دې په کتابچو کې ورته جملې جوړې کړي.

### د زده کوونکو فعالیتونه:

۱. زده کوونکي دې په تمثيلي بڼه په یوه عمل کې ونښي چې کور بار تر منزل نه رسېږي.
۲. دا نېمګړي متلونه دې بشپړ او په کتابچو کې دې وليکي.
۳. د ټولګيوالو په مخ کې دې لاندې متلونه بشپړ او دهغه په مطلب دې خبرې وکړي.

الف. په یوه خپېره .....

ب. خپل عیب د ولو .....

ج. کیږدی په خپلو .....

د. مه کوه په چا چې .....

ه. ناپوه دومره په بل .....

### آرزونه:

۱. آیا زده کوونکي متلونه ویلي شي او په مطلب یې پوهېدل؟
۲. آیا زده کوونکي پوه شول چې هر متل څانته د کارولو ځای، ارزښت او موخه لري؟
۳. آیا زده کوونکي په خپلو خبرو او لیکنو کې متلونه کار ولی شي؟

### کورنۍ دنده:

زده کوونکي دې د متلونو په مطلب ځان پوه کړي او څو متلونه دې په یاد زده کړي.



## د پته خزانه لیکوال

موخې:

۱. زده کوونکي دې پخواني مشهور کتابونه او دهغو لیکوالان وپېژني.
۲. د پخوانيو آثارو په ارزښتونو باندې پوهېدل.
۳. د متن لوستل او لیکل.

هڅوونکې پوښتنې:

۱. تاسو له پخوانيو کتابونو څخه د کوم يوه نوم اورېدلی دی؟
۲. آیا تاسو پته خزانه نومی کتاب لیدلی یا هغه پېژنئ؟
۳. تاسو د پخوانيو کتابونو یا لیکوالانو په هکله څه ویلی شئ؟

پته خزانه د پښتو ژبې د ادبیاتو په لړ کې یو ارزښتناک کتاب دی چې محمد «هوتک» په ۱۱۴۱ هـ کال په کندهار کې د شاه حسین هوتکي پښتون واکمن په لارښوونه لیکلی دی.

محمد «هوتک» په (۱۰۸۴) هـ ق د کندهار په کوکران کې زېږېدلی، د پلار نوم یې داود خان او د نیکه نوم یې قادر خان «هوتک» دی. ده د خپل وخت علوم له خپل پلار څخه ولوستل. لوی عالم او پوخ شاعر شو. دده ټول عمر د کتابونو په لوستلو او لیکلو کې تېر شوی دی.

محمد «هوتک» په خپله پته خزانه نومی لرغوني کتاب کې د پنځوسو نارینه او بنځینه شاعرانو د ژوند پېښې او د شعرونو بېلگې ذکر کړي دي. په دې ترتیب یې له سل هجري کال څخه تر یوولس سوه هجري کلونو پورې د پښتو د شعر او ادب تاریخ خوندي ساتلی دی.

محمد «هوتک» نور کتابونه هم لیکلي چې خلاصة الفصاحت او خلاصة الطب نومېږي او د شعرونو یو ښکلی دیوان هم لري چې بوللې او غزلې یې په کې راوړي دي.

**ښوونکي ته لارښوونې:**

۱. ښوونکي دې متن ولولي او دهغه په مطلب دې خبرې وکړي.
۲. په زده کوونکو دې متن د املا په توگه وليکي.
۳. د پخوانيو لیکوالانو اود کتابونو د ارزښت په برخه کې دې معلومات وړاندې کړي.
۴. معلومات دې ورکړي چې د پتې خزاني غوندي مشهور لرغوني کتابونه او دهغو د لیکوالانو پېژندنه څه گټه لري؟

**د زده کوونکو فعالیتونه:**

۱. زده کوونکي دې په دوه کسيزه توگه متن ولولي او يو بل ته دې مطلب ووايي.
۲. دا لاندې نېمگړې برخې دې بشپړې کړي او په خپلو کتابچو کې وليکي.
  - الف. د محمد هوتک پټه خزانه د.....
  - ب. په پټه خزانه کې د پنځوسو تنو.....
  - ج. د محمد هوتک د پلار او نيکه نوم.....
  - د. د محمد هوتک نور کتابونه دادي:.....

**ارزونه:**

۱. زده کوونکي د پتې خزاني په هکله لنډه څرگندونه کولی شي؟
۲. زده کوونکې په دې وپوهېدل چې د پتې خزاني کتاب د خپل وخت د لیکوالانو او شاعرانو يو ښه تاريخ هم دی؟
۳. زده کوونکي متن لوستلی اولیکلی شی؟

**کورنۍ دنده:**

زده کوونکي دې د پتې خزاني په هکله لنډه څرگندونه وکړي.  
 زده کوونکي دې د لاندې لغتونه معنا، بيا دې په جملو کې وکاروي او په کتابچو کې دې وليکي.

(شاعران- پخواني- خوندي، عالم)

## ديار لسم لوست

# مطالعه

موخې:


۱. په مطالعې او د هغې په ارزښت باندې پوهېدل.
۲. د زده کوونکو عملاً مطالعې ته هڅول.
۳. د متن سم لوستل او سم ليکل.

هڅوونکې پوښتنې:

۱. تاسو د مطالعې په معنا او دا چې څرنگه مطالعه وکړو پوهېږئ؟

۲. څه فکر کوئ چې مطالعه کول څه ډول کرڼه ده؟

۳. موږ ولې بايد تل مطالعه وکړو؟



مطالعه داسې کرڼه ده، چې د انسان له

سترگو او مغزو څخه د ناپوهۍ پردې لري

کوي. مطالعه انسان له مختلفو ارزښتناکو

موضوعگانو څخه خبروي. انسان دې ته

هڅوي چې بايد د علم او پوهې څښتن شي.

د مطالعې له برکته انسان علم او کمال ته رسېږي. دماغي ځواک ته يې وده او

پراختيا ورکوي. ترڅو انسان وکولى شي دښو او بدو ترمنځ د توپير په پوهېدو سره د

دنيا او آخرت د ښه والي له پاره زيار وباسي او هڅه وکړي، چې د خپل هېواد

ولسونه وپوهوي.

همدا راز مطالعه انسان د خپل ژوند له مسووليتونو څخه خبروي. هغه ته دا

لارښوونه کوي، چې انسان د پر مسووليتونه لري. بايد په هغو پوه شي او هغه

وپېژني. همدا مطالعه ده، چې موږ پرې خپل ځان او خپل رب (جل جلاله) پېژنو. له

خپل خالق سره اړيکې ټينگوو او د اسلام د سپېڅلي دين او شريعت په هکله

پوهېږو. په لارښوونو يې عمل کوو.

نوله همدې امله په قرآن کریم کې هم په دې خبره باندې ټینګار شوی، چې د پوهې او مطالعې په وسیله دخپل ژوند غوره لاره پیدا کړئ او په هغې لارې باندې روان شئ.

نوي لغتونه:

هڅه- زیار او کوښښ ، پراختیا- لویوالی، ارتوالی، سپیڅلی- پاک  
 نړۍ- دنیا - گټور- گټه لرونکي ځواک- توان  
 غوره- بهتر، انتخاب شوی کړنه- عمل

### ښوونکي ته لارښوونې:

۱. ښوونکي دې متن ولولي او د مطالعې په ارزښت دې خبرې وکړي.
۲. ښوونکي دې د متن څو کرښې داملا په توګه په زده کوونکو باندې په کتابچو کې وليکي.
۳. ښوونکي دې په متن کې سره ورته او متضادې کلمې وښيي او زده کوونکي دې وليکي.  
 مترادفې کلمې لکه: زیار او کوښښ - علم او پوهه - پوهه او دانش .....  
 متضادې لکه: ښه او بد - پوهه او ناپوهي - تور او سپين.....

### د زده کوونکو فعالیتونه:

۱. زده کوونکي دې متن ولولي او د هغه په مطلب دې وغږېږي.
۲. زده کوونکي دې د مطالعې په ارزښت او دهغې په ترتیب باندې خبرې وکړي.
۳. زده کوونکي دې دالاندې نیمګړې جملې په مناسبو کلمو سره بشپړې او په کتابچو کې وليکي.  
 الف. مطالعه د انسان له سترګو او مغزو څخه ..... پر دې لري کوي.  
 ب. مطالعه انسان دې ته هڅوي چې ښايي د ..... څښتن شي.  
 ج. د مطالعې په وسیله انسان د ..... ترمنځ توپیر کولی شي.  
 د. مطالعه انسان دخپل ژوند له ..... څخه خبروي.  
 ه. په قرآن کریم کې هم ټینګار شوی دی چې د مطالعې په وسیله دخپل ژوند ..... پیدا کړئ.  
 (دښو او بدو- مسوولیتونو- غوره لار - علم او پوهې- جهل او ناپوهي)

### آرزونه:

۱. آیا زده کوونکي د مطالعې په مفهوم او ارزښت باندې پوهېدل؟
۲. آیا زده کوونکي په دې پوهېدل او دا ذهنیت یې پیدا کړ چې باید تل مطالعه وکړي؟
۳. آیا زده کوونکي متن لوستلی او لیکلی شي؟

### کورنۍ دنده:

زده کوونکي دې د مطالعې په هکله یوه لنډه مقاله په خپلو کتابچو کې وليکي.

# څوارلسم لوست

## ناخپلواکي کلمې

موخې:

۱. د ناخپلواکو کلمو پېژندل.
۲. په جملو کې د ناخپلواکو کلمو ارزښت او دهغو کارول.
۳. د متن لوستل او لیکل.

هڅوونکې پوښتنې:

۱. آیا تاسو د ناخپلواکو کلمو په هکله څه اورېدلې دي؟
۲. آیا ناخپلواکي کلمې هم په جملو کې خپل ځای او ارزښت لري؟
۳. آیا موږ په خپلو خبرو اترو کې هم ناخپلواکي کلمې کاروو؟

ناخپلواکه توکي او کلمې:

هغه کوچني توکي چې په یوازې توگه نه کارول کېږي. که په ځانگړې توگه وکارول شي معنا نه ورکوي. لکه: و- د- له- بې- کې- سره- ځینې.....  
ناخپلواکه توکي ډېر ډولونه لري چې ځینې یې دادي:

۱. **سرینې:** هغه توکي چې له خپلواکو کلمو څخه د مخه راشي. لکه: په کور کې ناست وم. له احمد سره راغلم. د نیکونو غوندې مو وطن وساته!
۲. **پسېنې:** هغه توکي دي چې تر خپلواکو کلمو وروسته راشي. لکه: د خبرو له پاره وخت نه لرم. په چا پورې نه خاندم، افغانانو په تاریخ کې خپله مېرانه بنودلې ده.
۳. **دربط توري:** هغه توکي دي چې د یوې جملې د اجزاوو ترمنځ د تړون له پاره راځي. او دوه جملې یا دوه برخې سره ونښلوي. لکه: زه را غلم خو ته نه وې. تا درس ولوست لیکن دی نه و راغلی.
۴. **د عطف توري:** هغه توکي دي چې د دوو کلمو یا دوو برخو ترمنځ راشي او یوه برخه له بلې برخې سره وتړي. لکه: پښتو او ویدي دواړه لرغونې ژبې دي. پښتو د افغانستان رسمي او ملي ژبه ده. زه او ته ناست وو.

نوي لغتونه:

توكي - برخې، اجزاوې  
مېرانه - مردانگي  
تړون - پيوستون  
لر غونۍ - پخوانی

### ښوونكي ته لابنووڼې:

۱. متن ولوله د خپلواكو او ناخپلواكو كلمو ترمنځ توپير وښيي.
۲. د ناخپلواكو كلمو ارزښت په جملو كې وښيي.
۳. د متن دهرې برخې څرگندونه په مثالونو كې وكړه.

### د زده كوونكو فعاليتونه:

زده كوونكي دې متن ولولي او د هغه په مطلب دې خبرې وكړي.  
د ښوونكي په لارښوونه دې زده كوونكي په لاندې جملو كې ناخپلواكې كلمې (سرينې، پسينې، د عطف او دربط (اړوند) توري) په نښه كړي.

- الف. علم او پوهې ته ډېره پاملرنه وكړئ!
- ب. هېواد پوهو او هوښيارو خلکو ته اړه لري.
- ج. زموږ په ټولگي كې پوه زده كوونكي ډېر دي.
- د. هوسۍ په نجونو كې ډېره ښه نجلۍ ده. خو دلته ډېره نه راځي.
- ه. زه له كار څخه نه ستړی کېږم، اما وخت نه لرم.

### ارزونه:

۱. آیا زده كوونكي د ناخپلواكو كلمو په معنا او مفهوم وپوهېدل؟
۲. آیا زده كوونكي د خپلواكو او ناخپلواكو كلمو ترمنځ توپير كولى شي؟
۳. آیا زده كوونكي متن لوستلى او ليكلى شي؟

### كورنۍ دنده:

زده كوونكي دې د ناخپلواكو كلمو په هكله په لنډ ډول په خپلو كتابچو كې څرگند مثالونه راوړي او په ياد دې زده كړي.

## پنځلسم لوست دلqمان حكيم نصيحتونه

موخې:

۱. دلqمان حكيم په خبرو او نصيحتونو باندې پوهېدل.
۲. د دې ډول نصيحتونو عملي كولو ته د زده كوونكو هڅونه.
۳. د متن لوستل او ليكل.

هڅوونكې پوښتنې:

۱. آيا تاسو د لqمان حكيم نوم اورېدلى دى؟
۲. آيا تاسو د لqمان حكيم په هكله د چا نه څه اورېدلي دي؟
۳. لqمان حكيم خپل زوى ته څه ډول نصيحتونه كول؟

دلqمان حكيم نصيحتونه خپل زوى ته:

۱. له نېك او هونبنيار سړي سره مصلحت كوه!
۲. استاد د پلار په شان وبوله!
۳. له بې عقلو او ناپوهو خلكو څخه تښته!
۴. يوځل ويل شوې خبره دوهم ځل مه تكرار وه!
۵. د گټې او تاوان له پاره خپل عزت له لاسه مه وركوه!
۶. د خلكو د خبرو په منع كې مه وړلو پره.
۷. مېړانه د ځان عادت وگرځوه.
۸. دلمر ختو په وخت كې مه ويده كېږه!
۹. د بل كورته چې څې سترگې، ژبه او لاسونه په واک كې ولره!

نوي لغتونه:

مېړانه- نارينتوب      يوځل- يووار      واک- اختيار

## ښوونکي ته لارښوونې:

۱. ښوونکي دې متن ولولي او د هغه په هکله دې خبرې وکړي.
۲. نصيحتونه دې د املا په توګه په زده کوونکو باندې وليکي.
۳. متن دې په زده کوونکو باندې په وار سره ولولي او د هغه په مفهوم دې وغږېږي.

## د زده کوونکو فعالیتونه:

۱. زده کوونکي دې متن ولولي او د هغه په اړه دې خبرې وکړي.
۲. زده کوونکي دې په دوه کسيزه توګه متن ولولي. بيا دې يو بل ته د هغه مرام څرګند کړي.
۳. زده کوونکي دې دا لاندې لغتونه وروسته تر معنا په جملو کې وکاروي او په کتابچو کې دې وليکي.  
(پوه، ګټه، مېړانه، واک، ستر)

## ارزونه:

۱. آیا زده کوونکي د لقمان حکيم په نصيحتونو باندې ويو هېدل؟
۲. آیا زده کوونکي نصيحتونه له ياده ويلی شي؟
۳. آیا زده کوونکي متن لوستلی او ليکلی شي؟

## کورنۍ دنده:

زده کوونکي دې د لقمان حکيم نصيحتونه په کتابچو کې وليکي او هغه دې په ياد زده کړي.

## شپاړسم لوست وزير محمد اکبر خان



موخې:

۱. د وزير محمد اکبر خان پېژندنه.
۲. د هېواد د غازيانو او اتلانو له تاريخ څخه خبرېدل.
۳. د متن لوستل او ليکل.

هڅوونکي پوښتنې:

۱. آیا تاسو د وزير محمد اکبر خان نوم اورېدلی او هغه پېژنئ؟
۲. تاسو له انگریزانو سره د آزادۍ په جگړو کې د غازيانو او اتلانو نومونه اورېدلي دي؟
۳. موږ ولې د خپل هېواد د تېرو وختونو غازيان او اتلان یادوو؟

زموږ په هېواد کې ډېر نوميالي غازيان او اتلان تېر شوي دي، چې له هغو څخه یو هم وزير محمد اکبر خان دی. وزير محمد اکبر خان د امير دوست محمد زوی او په ۱۲۳۲ هـ ق کال کې زېږېدلی و.

غازي محمد اکبر خان د افغان او انگلیس په لومړۍ جگړه کې له غازيانو سره یو ځای د هېواد په آزادولو کې ډېره لویه ونډه اخیستې وه.

وزير محمد اکبر خان د ډېرو ښو اخلاقو څښتن و. پر بې وزلو زړه سواند او د ظالمانو او تیري کوونکو سخت مخالف و.

په جگړه کې د جنګي اسیرانو او د نیول شوو بندیانو قدر یې د میلمنو په شان کاوه. د هغو روغتیا او سلامتیا ته به یې پاملرنه کوله. تردې پورې چې د هغوی په تپونو باندې به یې په خپله پټۍ لگولې.

د خپل هېواد له خلکو سره یې ډېره مینه درلوده او خپلو خلکو ته له ډېرو خدمتونو څخه وروسته د ۳۰ کلو په عمر په ۱۲۶۲ کال کې وفات او د ده له سپارښتنو سره سم په مزار شریف کې خاورو ته وسپارل شو. روح دې ښاد وي.

نوي لغتونه

اتلان- قهرمانان      تپونه- زخموڼه، پرهارونه      ونډه- برخه  
نوميالي- مشهور      تېري کوونکي- ظالمان      جنګي اسیران- په جگړو کې نیول شوي بندیان.

## ښوونکي ته لارښوونې:

۱. ښوونکی دې متن ولولي او د وزیر محمد اکبر خان د شخصیت په هکله دې خبرې وکړي.
۲. متن دې د املا په توګه په زده کوونکو باندې ولیکي.
۳. په متن کې راغلې کلمې او د هغو ډولونه دې د ګرامر له مخې وښيي او په زده کوونکو دې ولیکي.

لکه: وزیر محمد اکبر خان (خاص نوم) دی.

- |                         |     |     |         |     |
|-------------------------|-----|-----|---------|-----|
| الف. امیر دوست محمد خان | ( ) | هـ- | سلامتیا | ( ) |
| ب. مزار شریف            | ( ) | و-  | جګړه    | ( ) |
| ج. افغان                | ( ) | ز-  | هېواد   | ( ) |
| د. غازیان               | ( ) |     |         |     |

## زده کوونکو فعالیتونه:

۱. زده کوونکي دې متن ولولي او بیا دې د هغه مطلب په ساده توګه ووايي.
۲. زده کوونکي دې دغو پوښتنو ته ځوابونه ووايي.

الف. وزیر محمد اکبر خان د چا زوی و؟

ب. وزیر محمد اکبر خان کوم ښه صفتونه درلودل؟

ج. وزیر محمد اکبر خان د هېواد د خپلواکۍ له پاره څه ډول خدمتونه کړي دي؟

د: د وزیر محمد اکبر خان مړینه په کوم کال پېښه شوې او مقبره یې چېرې ده؟

## ارزونه:

۱. آیا زده کوونکو وزیر محمد اکبر خان وپېژانده؟
۲. آیا زده کوونکي په دې وپوهېدل چې وزیر محمد اکبر خان د هېواد د خپلواکۍ په ګټلو کې لویه ونډه اخیستې وه؟
۳. آیا دوی د وزیر محمد اکبر خان په هکله معلومات ور کولی شي؟
۴. آیا متن لوستلی او لیکلی شي؟

## کورنۍ دنده:

زده کوونکي دې د وزیر محمد اکبر خان لنډه پېژندګلوي په خپلو کتابچو کې ولیکي او هغه دې په یاد زده کړي.

# اوو لسم لوست د شاعر ډالی

موخې:

۱. زده کوونکي باید د ډالی په معنا او مفهوم وپوهېږي.
۲. د متن لوستل او لیکل.

هڅوونکې پوښتنې:

۱. تاسو د ډالی په معنا او مفهوم وپوهېږئ؟
۲. ستاسو په فکر ظلم کول څه ډول عمل دی؟
۳. تاسو څه فکر کوئ چې شاعر به ظالم او مظلوم ته په کومه سترګه گوري؟

زه چې ور غلم هغه په کوټنۍ کې ناست و. سړيې په گربوان کې ښکته کړې و. فکري عبادت يې کاوه.

کله چې يې سر را پورته کړ او پرما يې نظر ولگېد. ما خپله ډالی (د يوه پړانگ پوستکي او يو غزنيچي پوستين) دهغه په مخ کې کېښودل.

هغه وويل: «دا د يوه ظالم پوستکي دی ځکه له پښو لاندې لويږي، او دا بل د کمزورو له پوستکو څخه جوړ دی او په غاړې پورې اړه لري. د شاعر ډالی ښايي همدغسې وي او همدغه معنا ولري.

دی باید دا دوه منظرې همدغه راز وښيي او خلک په دغه رمز پوه کړي.» په دغو خبرو زه له خوبه را وښم شوم او په خوب کې د خپل خوب په تعبیر پوهېدلې وم.

نوي لغتونه:

ډالی- تحفه  
کوټنۍ- ، وره کوټه  
راز- رمز  
همداراز- همدا ډول

### ښوونکي ته لارښوونې:

۱. ښوونکي دې متن ولولي او دهغه په مطلب دې خبرې وکړي.
۲. د زده کوونکو پام دې ته را واړوي چې یو شاعر ظالم او مظلوم څه ډول را ښيي؟
۳. متن دې د املا په توګه په زده کوونکو باندې وليکي.
۴. د تېري کوونکو دکړو وړو ځینې مثالونه دې د نمونې په توګه ووايي.

### د زده کوونکو فعالیتونه:

۱. زده کوونکي دې مطلب ولولي او دهغه په هکله دې خبرې وکړي!
۲. په دې هکله دې هم خبرې وکړي چې خلک تېري کوونکو ته په کرکه ګوري.
۳. دا لاندې کلمې دې په مناسبو جملو کې راوړي.

- |           |          |
|-----------|----------|
| الف. ډالۍ | د. تعبیر |
| ب. مظلوم  | ه. خلک   |
| ج. کوتنی  |          |

### ارزونه:

۱. آیا زده کوونکي د درس په معنا او مطلب باندې وپوهېدل؟
۲. آیا زده کوونکي په دې هم پوه شول چې د تېري کوونکو او مظلومانو کړه وړه ډېر توپیر لري؟
۳. آیا زده کوونکي متن لوستلی او لیکلی شي؟

### کورنۍ دنده:

زده کوونکي دې په متن کې متضادې کلمې پیدا، هغه دې په جملو کې وکاروي او په کتابچو کې دې وليکي.

( ظالم او مظلوم – تور او سپین – ښه او بد )

## اتلسم لوست تاري (وندونه)

موخي:

۱. زده کوونکي دې له خپلواکو کلمو سره تاري وپېژني.
۲. د تارو (وندونو) په کارولو باندې پوهېدل.
۳. د متن لوستل او لیکل.

هڅوونکې پوښتنې:

۱. آیا تاسو د تارو یا وندونو نوم اورېدلی دی؟
۲. آیا تاسې پوهېږئ چې تاري په خپلواکو کلمو کې څرګندې دي؟
۳. آیا تاسې پوهېږئ چې تاري هم لکه نورې کلمې په ویناوو او لیکنو کې څرګندې دي؟

تاري (وندونه)

تاري هغه ناخپلواکې کلمې دي چې د خپلواکو کلمو په سر او پای کې نښلول کېږي. او نورې کلمې ترې جوړېږي.  
تاري دا ډولونه لري مختاري او وروستاري:  
۱- مختاري (پیشوندونه)

هغه ناخپلواکې کلمې دي چې د کلمو په سر کې نښلول کېږي لکه د کار له کلمې سره: بېکار، همکار، ناکاره، سرکار، خود کار همدارنگه: مه کوه، نه کول، نازړه، بې زړه، بې فکره، بې لاسه، بې پوهې.  
۲- وروستاري (پسونده)

هغه ناخپلواکې کلمې دي چې د کلمو په پای کې ونښلي او نورې کلمې ترې جوړې شي.  
لکه: (د کار له کلمې سره وروستاري) کارگر، همدارنگه پوهنتون، ورین، غمجن، خټگر، زرگر، ولسوال، مېوندوال، احمدزی، شریفه، طلايي، لوبغالی، بنوونکی، ویارونه او نور.

نوي لغتونه:

لوبغالی - د لوبوځای  
ویارونه - افتخارات

ورین - پشمي او له وړیو جوړ شوی  
پالوونکی، ساتونکی - پروردگار

## ښوونکي ته لارښوونې:

۱. ښوونکي دې متن ولولي او په ناخپلواکو کلمو دې رڼا واچوي.
۲. خپلواکو کلمو کې دې تاري او دهغو ډولونه له بېلگو سره وښيي.
۳. په کلمو کې دې تاري او دهغو ارزښت وښيي.
۴. متن دې د املا په توګه په زده کوونکو باندې وليکي.

## د زده کوونکو فعالیتونه:

۱. زده کوونکي دې متن په دوه کسيزه توګه ولولي او دهغه مطلب دې په یاد زده کړي.
۲. زده کوونکي دې په دې لاندې ښوونکو جملو کې تاري په نښه او په کتابچو کې وليکي.

الف. چاته بده خبره مه کوي!

ب. په زورورو باندې قهر او غضب ډېر برلاسی وي.

ج. پښتو زما مورنۍ ژبه ده.

د. افغانستان ډېر تاریخي ویاړونه لري.

ه. بې علمه ژوندون ګران دی.

و. کتاب زما یوازینی ملګری دی.

## ارزونه:

۱. زده کوونکو وندونه یا تاري وپېژندل؟
۲. زده کوونکي د وندونو ډولونه په کلمو کې ښودلی او کارولی شي؟
۳. زده کوونکي متن لوستلی او لیکلی شي؟

## کورنۍ دنده:

زده کوونکي دې په دې لاندې ښوونکو کلمو کې تاري را وښيي او په خپلو کتابچو کې دې وليکي.

( ورکتون لوبغاړی، لوبغالی، زیارکښ، وطنوال، بې وطنه، بې فکره، افغانستان، هندوستان، یاران )

## نولسم لوست د افغانستان طبيعي زېرمې

موخې:

۱. زده کوونکي بايد د خپل هېواد طبيعي زېرمې وپېژني.
۲. د طبيعي زېرمو په ارزښت او ساتلو باندې وپوهېږي.
۳. متن سم ولولي او سم يې وليکي.

هڅوونکې پوښتنې:

۱. طبيعي زېرمې څه ته وايي؟
۲. تاسو د طبيعي زېرمو په هکله څه اورېدلي دي؟
۳. موږ په خپل هېواد کې طبيعي زېرمې لرو او هغه به څه شي وي؟
۴. زموږ د هېواد غرونه، ځنگلونه او سيندونه څه ارزښت لري او په طبيعي زېرمو کې گڼل کېږي؟



زموږ گران وطن افغانستان يو غرنی هېواد دی. زياتره غرونه يې په مرکزي شمالي، ختيځو او نورو برخو کې پراته دي چې په آب و هوا يې ډېره بڼه اغېزه کړېده.

غرونه د واورو له امله د يخچالونو پراخې سيمې جوړوي چې په بدخشان کې لوی

پامير د يوه طبيعي پارک په توگه يا دولی شو. همدارنگه د هندوکش، سليمان، او د ترکستان د تيربند د غرونو لړۍ د يادولو وړ دي چې لوی، شتمن کانونه او معدنونه لري.

زموږ په هېواد کې ولاړې اوبه يا جهيلونه هم د ښکلو منظرو په شان موجود دي لکه: د غزني ولاړې اوبه او د باميانو بندامير، چې د بهرنيو سيلانيانو پاملرنه يې هم ځانته را اړولې ده.

ځنگلونه هم د طبيعي زېرمو غوره برخه ده، چې د غرونو په لمنو کې يې د ژوو او ځناورو له پاره څرځايونه او داستوگنې سيمې جوړې کړې دي. سربېره پردې چې د هوا په بڼه والي او پاکوالي کې يې مرسته کړې ده، د سيلابونو او وچو بادونو مخنيوی هم کوي.

ځنگلونه زموږ د هېواد په مرکزي، ختيځو، او جنوبي سيمو لکه لويه پکتيا، تنگرهار کونړونو، بادغيس، بدخشان او هرات کې موجود دي. د دغو طبيعي شتمنيو ساتنه او پالنه د هر افغان ايماني او ملي دنده ده ځکه پوهېږو، چې ونې د وخت په تېرېدو سره د مرضونو او نورو علتونو په سبب له منځه ځي او ولې يې پرې کېږي. که موږ د هغو په ساتنه او ډېرښت کې ټينگه پاملرنه ونه کړو، دغه طبيعي شتمني به زموږ نورو نسلونو ته پاتې نه شي.

نوي لغتونه:

د خريدو ځايونه.	خرځايونه-	شرق، د لمر راختلو ځای	ختيځ-
غرب د لمر لوېدلو ځای	لويدځ-	معدنونه	کانونه -
کموالی	کمښت -	ډېروالی	ډېرښت-

### ښوونکي ته لارښوونې:

۱. ښوونکي دې متن ولولي او د طبيعي زيرمو په هکله دې معلومات وړاندې کړي.
۲. متن دې په زده کوونکو باندې د املا په توگه وليکي.
۳. په افغانستان کې دې د غرونو او سيندونو په موقعيت او ارزښت خبرې وکړي.

### د زده کوونکو فعاليتونه:

۱. زد کوونکي دې متن ولولي او د طبيعي زيرمو په ارزښت دې خبرې وکړي.
  ۲. د خپل هېواد طبيعي شتمني دې په ساده ډول وښيي.
  ۳. دا لاندې کلمې دې وگوري او د هغو هم معنا کلمې دې ورته پيدا کړي.
- |                |          |             |              |
|----------------|----------|-------------|--------------|
| الف. زېرمې     | دارايې   | پيسې        | ذخيريې       |
| ب. اغېزه       | هوا      | تاثير       | لاندې        |
| ج. خرځايونه    | صحرا     | د خرېدو ځای | د اوسېدو ځای |
| د. جهيلونه     | يخچالونه | ولاړې اوبه  | ښکلې منظرې   |
| ه. طبيعي زېرمې | آب وهوا  | هستي        | طبيعي شتمني  |

### ارزونه:

۱. زده کوونکي د طبيعي زيرمو په ارزښت وپوهېدل؟
۲. د خپل هېواد طبيعي زېرمې يې وپېژندلې، چې کومو شيانو ته ويل کېږي؟
۳. متن لوستلی او ليکلی شي؟

### کورنۍ دنده:

زده کوونکي دې متن ولولي او په لنډه توگه دې هغه په ياد زده کړي او په خپلو کتابچو کې دې وليکي.

## شلم لوست خوشحال خان خټک!

موخې:

۱. د خوشحال خان خټک پېژندنه.
۲. له پخوانيو شاعرانو او اديبانو سره د زده کوونکو پېژندگلوي.
۳. د متن لوستل او ليکل.

هڅوونکې پوښتنې:

۱. آیا تاسو له پخوانيو شاعرانو څخه د خوشحال خان نوم اورېدلی دی؟
۲. څه فکر کوئ چې خوشحال خان څه ډول شاعر و؟
۳. له خوشحال خان څخه به موږ ته څه شی را پاتې وي؟



خوشحال خان خټک د پښتو ژبې يو نوميالی،  
ننگيالی او توريالی شاعر دی چې د افغان په تنگ  
بې توره تر ملا کړې وه لکه چې خپله وايي:  
د افغان په ننگ مې وتړله توره  
ننگيالی د زمانې خوشحال خټک يم.  
خوشحال خټک له ۲۵۰ زيات کتابونه لکيلی وو او  
په خپل زيار يې داسې بڼه ور بښلی وه چې نامتو  
ليکوالان پرې هم نازېږي لکه الفت صاحب چې ويلي  
دي:

### خوشحال خان خټک ته!

د ادب او د شعر لويه قهرمانه	د مغلو په کور تندر له آسمانه
د وطن د آزادۍ سختو جگړو کې	له هر چا نه زړور مرد ميدانه
ستا د شعر مصرع لا ډېره تېره ده	بې ننگي ټوټې ټوټې ستاله بيانه
دا درزم او د بزم په مجلس کې	هلته باز دلته بلبل هزار داستانه
هم رستم هم فردوسي د يوداستان يې	هم شاعر هم مفکر هم پهلوانه
ستا ديوان که په ادب کې لوی شهکاردی	تاپه توره کې هم کړی ډېر لوی کاردی
د افغان په ننگ تړلې توره تاوه	د سره لويه آرزو لويه سوداوه

الفت

نوي لغتونه:

فردوسي. د دري ژبې لوی شاعر  
بزم- مجلس او ناسته  
رستم- د فردوسي په شهنامه کې د يوه قهرمان نوم و.  
مغل- د يوه قوم نوم و چې د بابر کورنۍ ورپورې منسوبه وه.

رزم - جگړه  
مفکر- فکر کوونکی  
شهکار- ډېر لوړ کار

### بڼوونکي ته لارښوونې:

۱. بڼوونکی دې ذکر شوی شعر د کتاب له مخې ولولي او پوره دې معنا کړي.
۲. د خوشحال خان په شخصیت او ادبي خدمتونو باندې دې خبرې وکړي.
۳. شعر دې د املا په توګه په زده کوونکو باندې وليکي.
۴. شعر دې په زده کوونکو باندې په نثر وار وې.

### د زده کوونکو فعالیتونه:

۱. زده کوونکي دې شعر ولولي او معنا دې کړي.
۲. زده کوونکي دې دا جملې ولولي او په کتابچو کې دې وليکي.  
الف. خوشحال خان د خپلې زمانې ملي اتل، ستر ادیب، او لوی شاعر و.  
ب. له خوشحال خان څخه د پښتو ژبې د نظم او نثر کتابونه را پاتې دي.  
ج. خوشحال خان د خپلې خاورې د آزادۍ له پاره د مغلو له لویې امپراتورۍ سره ډېر جنګونه او جگړې کړې دي.  
د. خوشحال خان په خپل وخت کې د خپلو خلکو او قام ستر مخکښ او لارښود و.

### ارزونه:

۱. آیا زده کوونکي د خوشحال خان له نوميالیتوب او پوهې څخه خبر شول؟
۲. آیا زده کوونکي و پوهېدل چې خوشحال خان خټک د پښتو ژبې لوی شاعر تېر شوی دی؟
۳. آیا زده کوونکي د شعر له مطلب څخه متن لیکلی او لوستلی شي؟

### کورنۍ دنده:

زده کوونکي دې د خوشحال خان خټک په هکله یوه لنډه او په زړه پورې مقاله وليکي.

## يو ويشتم لوست ستاينوم (صفت)

موخې:

۱. دستاينوم يا صفت پېژندنه.
۲. په خبرو او ليکنو کې د صفتونو سم کارول.
۳. د متن سم لوستل او سم ليکل.

هڅوونکې پوښتنې:

۱. آيا تاسو له صفت سره آشنا ياستئ او هغه پېژنئ؟
۲. صفت څه ته وايي او ولې هغه بايد وپېژنو؟
۳. زموږ په خبرو او ليکنو کې صفت هم شامل دی؟

**صفت** هغه کلمه ده چې د نوم حالت او څرنگوالي وښيي. صفتونه تل له خپل موصوف سره يو ځای راځي. لکه: تورې خپلې، شين آسمان، پوه هلک او نور.

**د صفت مهم ډولونه:**

۱. **اصلي صفتونه:** هغه دي چې د نوم ذاتي بڼه والی او بدوالی وښيي لکه: توره تخته، بڼه سړی، هونبیاره نجلۍ، جگه ونه، ناپوه سړی، سپين کاغذ.
۲. **نسبتي صفتونه:** هغه کلمې چې نسبت يې بل نوم، شي يا حالت ته وشي لکه: کابلی، ميوندوال، سليمان خېل، قيمتي، طلايي، اونور.
۳. **مجرد صفتونه:** هغه دي چې يوازې يو مجرد وصفي مفهوم وي يعنې خارجي وجود ونه لري. لکه: لېونتوب، لوړتيا هونبيارتيا، پښتونولي.
۴. **اشاري صفتونه:** هغه صفتونه چې د هغو په واسطه موصوف ته اشاره وشي لکه: دغه نجلۍ درس وايي. هغه ونه سوړسيوری لري، دا د ابن سينا بنوونځی دی، هغه بڼځه ډوډۍ پخوي.

نوي لغتونه:

صفت - ستايل

ستاينوم - صفت يا د نوم ستاينونکی

يادونه - موصوف هغې کلمې ته وايي چې صفت د هغه له پاره راغلی وي لکه: تورې خپلې چې توريې صفت او خپلې يې موصوف دی. په اشاري صفت کې دغه نږدې اشاره - هغه لري اشاره او هوغه ډېره لري اشاره ده.

## ښوونکي ته لارښوونې:

۱. ښوونکی دې متن ولولي او دهغه په هکله دې په جلا جلا توگه څرگندونې وکړي.
۲. متن دې په زده کوونکو باندې د املا په توگه وليکي.
۳. له زده کوونکو څخه دې وغواړي چې د خپل ځان د غړو نومونه د صفت او موصوف په شکل را وړي، او په زده کوونکو دې په کتابچو کې وليکي.  
لکه: تورې خپلې - سپين غاښونه - ښکلي لاسونه - جگه ونه او لوی زړه.....

## د زده کوونکو فعاليتونه:

۱. زده کوونکو دې متن په دوه کسيزه توگه ولولي او يو بل ته دې څرگندونې وکړي.
۲. د خپل ټولگي او چاپيريال د ځينو شيانو نومونه دې د صفت او موصوف په توگه را وړي او بيا دې په کتابچو کې وليکي.  
لکه: سپين ديوال، لوی صنف، ښکلي گلان، پوه زده کوونکي، تور قلم، لايق ښوونکی، داهلک، او هغه ونه.....
۳. په دې لاندې متلونو کې دې صفت او موصوف په نښه او بيا دې په خپلو کتابچو کې وليکي.

- الف. تر نادان دوست څخه هونبنيار دښمن بڼه دی.  
ب. له بې پته ژوند څخه مرگ غوره دی.  
ج. کور بار تر منزله نه رسېږي.

## ارزونه:

۱. آیا زده کوونکي د صفت او موصوف په معنا او مفهوم پوهېدل؟
۲. د صفت ډولونه يې هم وپېژندل؟
۳. په خبرو او ليکنو کې له دې وروسته صفتونه کارولی شي؟

## کورنۍ دنده:

زده کوونکي دې د متن مطلب په خپلو کتابچو کې وليکي او په یاد دې زده کړي.



## دوه ويشتم لوست قيمتي ډبرې

### موخې:

۱. د قيمتي ډبرو په خصوصياتو او ارزښتونو باندې پوهېدل.
۲. زده کوونکي د خپل هېواد قيمتي ډبرې وپېژني.
۳. متن سم ولولي او سم يې وليکي.

### هڅوونکې پوښتنې:

۱. تاسو داسې رنگه ډبرې ليدلي چې له عادي ډبرو څخه توپير ولري؟
۲. تاسو پوهېږئ چې گټورې، رنگه او ښکلې ډبرې په کوم نامه يادېږي؟
۳. زموږ په هېواد کې رنگه او ښکلې ډبرې شته، هغه څه ارزښت لري؟

زموږ چاپېريال له طبيعي موادو څخه ډک دی. ځينې ډبرې يې له هغو موادو څخه دي چې په غرونو او درو کې په بېلابېلو ډولونو سره پيدا کېږي. د دغو ډبرو طبيعي رنگونه ډېر ښکلي او په زړه پورې دي چې د منرالونو په نامه يادېږي. منرالونه هغه ډبرې دي، چې په طبيعي توگه ښکلې او مختلف شکلونه لري. ځينې ځلا لرونکي، ځينې يې نيمه ځلا لرونکي او ځينې نورې يې بې ځلا دي. ځلا لرونکي منرالونه په طبيعي توگه ښکلي، ارزښتمن او په زړه پورې رنگونه او شکلونه لري. چې له دغو ډبرو څخه د غميو په توگه په گانو او زېورونو کې کار اخيستل کېږي لکه: ياقوت، زمرد، لاجورد، عقيق، الماس او نور. ياقوت ځلا لرونکي ډبره ده چې ډېر صفا سور رنگ لري. زمرد په ښکلي شنه رنگ پيدا کېږي.

عقيق هم تور، سپين، ژېړ او نور رنگونه لري. الماس تر ټولو ډېر د لوړې بېي او ځلا لرونکي دی. چې سپين روښان رنگ لري او ډېر لږ پيدا کېږي. په دې ترتيب تر ۳۵ ډوله زياتې مختلفې قيمتي ډبرې زموږ د گران هېواد په طبيعت کې موجودې دي. چې د بدخشان، پروان، کندهار، نورستان، کابل، ميدان، او د نورو مرکزي سيمو له غرونو څخه لاس ته راځي.

**بڼوونکي ته لارښوونې:**

۱. بڼوونکی دې متن ولولي او د قيمتي ډبرو په هکله دې زده کوونکو ته معلومات ورکړي.
۲. د قيمتي ډبرو په رنگونو دې خبرې وکړي.
۳. زموږ په هېواد کې دې د هغو سيمو نومونه په زده کوونکو باندې تکرار کړي چې قيمتي ډبرې لري.
۴. متن دې د املا په توگه په زده کوونکو باندې په کتابچو کې وليکي.

**د زده کوونکو فعاليتونه:**

۱. زده کوونکي دې متن ولولي او دهغه په مطلب دې خبرې وکړي.
۲. زده کوونکي دې د لاندې کلمو په مرسته نيمگړې جملې بشپړې او بيا دې په کتابچو کې وليکي.
  - الف. هغه قيمتي ډبره چې ډبره کمه او ډبره کلکه ده، .....نومېږي.
  - ب. هغه ډبرې چې په طبيعي توگه ښکلې او مختلف شکلونه لري، ..... نومېږي.
  - ج. ياقوت صفا او ځلا لرونکي ډبره ده چې، .....رنگ لري.
  - د. په طبيعت کې ..... قيمتي ډبرې يا منرالونه موجود دي.

( ۳۵ ډوله - سور - الماس - منرالونه )
۳. زده کوونکي دې په لوستل شوي متن کې څو صفتونه پيدا کړي او په کتابچو کې دې وليکي.

**ارزونه:**

۱. زده کوونکي وپوهېدل چې زموږ گران هېواد هم ښکلې او با ارزښته قيمتي ډبرې لري؟
۲. زده کوونکو قيمتي ډبرې او دهغو ډولونه وپېژندل؟
۳. د لوستل شوي متن کلمې لوستلې او ليکلې شي؟

**کورنۍ دنده:**

زده کوونکي دې متن په خپلو کتابچو کې وليکي او دهغه مطلب دې په ياد زده کړي.

## درویشتم لوست کمپیوتر



موخې:

۱. زده کوونکي باید کمپیوتر وپېژني.
۲. د نړۍ له نوو اختراعاتو او اکتشافاتو څخه خبر شي.
۳. د متن لوستل او لیکل وکړای شي.

هڅوونکې پوښتنې:

۱. تاسو د کمپیوتر نوم اورېدلی او دهغه په هکله څه ویلی شئ؟
۲. تاسو څه فکر کوئ چې کمپیوتر به کوم کارونه سرته رسولی شي؟

کمپیوتر هغه نوی ماشین دی چې د انسانانو بې شمېره ټولنیزې ستونزې حل کړي او لاد بشر په خدمت کې دی. دا ماشین د لومړي ځل له پاره په ۱۹۴۲ م کال د امریکایي (الاتا سوت بری) په وسیله اختراع شو او له هغه وخت څخه یې تر اوسه ډېره پراختیا موندلې ده.

کمپیوتر له څلورو اساسي برخو څخه جوړ شوی دی.

لومړۍ برخه یې سکرین یا مانیتور نومېږي. دا هغه پرده یا صفحه ده چې د کمپیوتر پروگرامونه او خپرونې په کې لیدل کېږي.

**دوهمه برخه:** (پي، سي، يو) ده، چې د کمپیوتر اساسي او مهمه برخه گڼل کېږي او همدې برخې ته د کمپیوتر حافظه وايي.

**دریمه برخه:** یې د کیبورډ برخه ده، چې د کمندونو توري او نورې لارښوونکې کلۍ په دې برخې پورې اړه لري.

**څلورمه برخه:** د (موس) mouse یا مورک په نامه یادېږي، چې کمندونه د هغه په وسیله کارول کېږي.

کمپیوتر ټول معلومات په خپله حافظه کې ساتي که څوک هر وخت و غواړي له هغه څخه کار اخیستلی شي او هم کولی شي چې هغو معلوماتو ته بدلون ورکړي.

**بنوونکي ته لارښوونې:**

۱. بنوونکی دې د کمپیوټر متن ولولي او د هغه په هکله دې زده کوونکو ته څرگندونې وکړي.
۲. د کمپیوټر متن دې په زده کوونکو باندې د املا په توگه وليکي.
۳. د کمپیوټر د دغو برخو په هکله دې څرگندونې وکړي.
- الف. د کیبورډ برخه یعنې.....
- ج. مانیتور هغه پرده ده چې.....
- د. د موس برخه هغه ده چې.....

**د زده کوونکو فعالیتونه:**

۱. زده کوونکي دې متن ولولي او په هغه دې خبرې وکړي.
۲. زده کوونکي دې له یو بل څخه دا برخې وپوښتي:
- الف. موس د کمپیوټر کومه برخه ده؟
- ب. مانیتور څه ته وايي؟
- ج. سي، پي، یو د کمپیوټر د کومې برخې نوم دی؟
- د. کیبورډ په کمپیوټر کې څه شی دی؟

**ارزونه:**

۱. آیا زده کوونکو کمپیوټر وپیژاند؟
۲. زده کونکي د کمپیوټر له بېلابېلو برخو سره آشنا شول؟
۳. د کمپیوټر په کارونو او له هغو څخه په گټه اخیستلو و پوهېدل؟

**کورنۍ دنده:**

زده کوونکي دې د کمپیوټر د بېلابېلو برخو نومونه واخلي، هغه دې په یاد زده کړي او بیا دې په خپلو کتابچو کې وليکي.

## څلور ويشتم لوست

### ضميرونه

موخې:

۱. د ضميرونو يا نومخړو پېژندل.
۲. په جملو کې د ضميرونو سم کارول.
۳. د متن سم لوستل او سم ليکل.

هڅوونکې پوښتنې:

۱. تاسو کله د ضمير کلمه اورېدلې ده؟
۲. ولې بايد ضميرونه وپېژنو؟

**ضميرونه** هغه کلمې دي چې د نوم پرځای د تکرار د لرې کولو له پاره راځي. لکه: زه، موږ، ته، تاسې، دی، دا، دوی، هغه، دغه، هغوی.

**د ضميرونو مهم ډولونه دادي:**

۱- شخصي ضميرونه:

هغه دي چې د يوه شخص يا وگړي له پاره راشي لکه:

د متکلم له پاره:	زه	-	ما	-	موږ
د مخاطب له پاره:	ته	-	تا	-	تاسې
د غائب له پاره:	دی	-	دا	-	دوی

مثالونه: زه راغلم ته نه وي! - دوی راغلل - ما کتاب واخيست.

۲- اشاري ضميرونه:

هغه دي چې شخص يا شي ته د اشارې له پاره راشي لکه: دغه وايي، هغه راغی، دا زما ملگری دی. اشاري ضميرونه عموماً د نږدې له پاره (دغه) - د لرې له پاره (هغه) او ډېر لرې له پاره (هاغه) د اواز په تغير راځي.

۳- ملکې يا اضافي ضميرونه:

هغه ضميرونه چې ملکیت وښيي لکه: زموږ وطن د نومياليو کور دی. ستا کړنه مې خوښه شوه. زما قلم ښه دی. د دوی کتابونه وساته! قلم مې راکړه! غږ ډې نه اوریدل کېږي. بکس يې واخيست.

د متکلم له پاره: (مې)

د مخاطب له پاره: (دې)

د غائب له پاره: د (بې) ضميرونه راوړل کېږي.

نوي لغتونه:

وگړي- خلک، مخاطب- اوریدونکی، متکلم- ویونکی،  
غائب- چې حاضر نه وي (درېم سړی)

### ښوونکي ته لارښوونې:

۱. ښوونکی دې متن ولولي او د هغه په مطلب دې خبرې وکړي.
۲. ضمیرونه او د هغو ډولونه دې په مثالونو کې له توپیر سره بیان کړي.
۳. متن دې په زده کوونکو باندې تکرار او په یاد زده کړي.

### د زده کوونکو فعالیتونه:

۱. زده کوونکي دې په دې لاندې جملو کې د ضمیر ډولونه را وښيي.  
الف. دا زما استاد دی.  
ب. دوی ټول ټولگي ته را غلغل.  
ج. ورور مې له بهر څخه را ورسېد.  
د. موږ د جمعې په ورځ میلې ته ځو.  
ه. زه سبا ته د امتحان له پاره چمتو یم.
۲. زده کوونکي دې لاندې پوښتنو ته ځوابونه ورکړي او بیا دې په کتابچو کې ولیکي.  
الف. ضمیرونه تعریف او په مثالونو کې یې څرگند کړئ!  
ب. شخصي ضمیر کوم ډول ضمیر ته ویل کېږي؟ په ټولگي کې یې مثالونه ورکړئ!  
ج. اشاري ضمیرونه څه ته وايي؟ آیا په ټولگي یا ښوونځي کې یې مثالونه ویلی شئ؟  
د. ملکي یا اضافي ضمیرونه وښيي، د کورنۍ په غړو کې یې مثالونه ورکړئ!  
لکه: زما پلار ډېر کار کوي، زما وروڼه زده کوونکي دي، مور مې ډاکټره ده.

### ارزونه:

۱. آیا زده کوونکو ضمیرونه وپېژندل؟
۲. زده کوونکي د ضمیرونو په ډولونو هم وپوهېدل؟
۳. زده کوونکو په جملو کې ضمیرونه پېژندلي او هغه لیکلي شي؟

### کورنۍ دنده:

زده کوونکي دې متن ولولي او دهغه مطلب دې په ساده ډول په یاد زده کړي.

## پنځه ويشتم لوست لنډی

موخې:

۱. زده کوونکي بايد لنډی وپېژني.
۲. د لنډیو توپير له نورو اشعارو سره کولی شي.
۳. لنډی لوستلی او ليکلی شي.

هڅوونکې پوښتنې:

۱. آیا تاسو د لنډیو په برخه کې څه اورېدلي دي؟
۲. تاسو ویلي شئ چې لنډی به څه ډول اشعار وي؟
۳. تاسو پوهېږئ چې لنډی یوازې په کومه ژبه کې موجودې دي؟

لنډی هغه ولسي، ملي اشعار دي چې شاعران یې معلوم نه دي. د هر حساس پښتانه او پښتني د زړه غږ او د احساساتو هنداره بلل کېږي. دا ملي اشعار یوازې د پښتو ژبې او پښتون ولس د ادبي میراث ستره پانگه ده چې په نورو ژبو کې یې ساری نه لیدل کېږي. لنډی ډېر ډولونه لري. لکه: د هېواد پالنې لنډی، ټولنيزې لنډی، جنګي لنډی، عشقي لنډی او نورې.

له نورو اشعارو څخه د لنډیو یو توپير دادی چې ویونکي یې معلوم نه دي. تر ویلو وروسته د خلکو مال گرځي او ولسونه یې نسل په نسل یو بل ته لېږدوي. دا اشعار څومره چې ساده او سپېڅلي دي، هغومره د نورو ژبو له اغېزو څخه هم پاک ساتل شوي. لنډی ځانته سیلابي سیستم لري، چې لومړۍ برخه یې لنډه (۹) څپې او دوهمه برخه یې اوږده (۱۳) څپې (سېلابه) ده.

د دغو اشعارو بله ځانګړتیا دا ده چې زیاتره د بنځو له خوا نارېنه ووته ویلې شوي، نو ځکه اغېزمنې او د نازکو احساساتو لرونکې دي. او هم د ژوند په بېلابېلو حالاتو لکه د غم او بنادې، د تورې او میرانې په وخت کې ویل شوي همدا دلیل دی چې عشقي، حماسي، اخلاقي، ټولنيزې او نورې ډول ډول لنډی موجودې دي. چې هره برخه یې ځانته خوند او اغېزه لري. لکه په لاندې لنډیو کې:

په وطن نیمه ډوډۍ بنه ده  
نه په پردې وطن کې غوښې پلـوونه  
که تور اوربل مې مېراتيږي  
په وطن جنګ دی جانان نه منع کومه

حماسي لنډی: هغه لنډی دی چې د تورې، مېراني، جنګ او جګړو په هکله ویل شوي وي.

### بڼوونکي ته لارښوونې:

۱. بڼوونکي دې متن ولولي او دهغه په باب دې پوره څرگندونې وکړي.
۲. د لنډيو په جوړښت او هيجاوو باندې دې خبرې وکړي.
۳. متن دې په زده کوونکو باندې د املا په توگه وليکي.
۴. په دې لاندې لنډيو کې دې د هغو ډولونه وښيي.

خدا يرو لاليه بې ننگۍ ته دې ساتينه  
چې د وطن په مينه سل ځله څار شمه  
واورې دې نه اوري چې لارې بندوينه  
گرانه وطنه! جنکۍ به دې ساتينه  
د تن په بيه يې ساتم ترڅو چې يمه

که په ميوند کې شهيد نه شوې  
خاونده سل ځله ژوند را کړې  
که باران اوري و دې اوري  
که د زلمو نه پوره نه شوه  
وطن مې تن، تن مې وطن دی

### د زده کوونکو فعاليتونه:

۱. زده کوونکي دې متن ولولي او دهغه په مطلب دې خبرې وکړي.
۲. زده کوونکي دې د لنډيو مهمې ځانگړتياوې وليکي.
۳. زده کوونکي دې لنډۍ ولولي او له ياده دې ووايي او بيادې په خپلو کتابچو کې وليکي.

### ارزونه:

۱. زده کوونکي د لنډيو په معنا او مفهوم و پوهېدل؟
۲. لنډۍ له نورو اشعارو څخه توپيروي شي؟
۳. لنډۍ ويلی او ليکلی شي؟

### کورنۍ دنده:

- زده کوونکي دې د لنډيو په هکله يوڅو کرښې وليکي.  
او ليکل شوې لنډۍ دې له ياده ووايي.

# شپږ ویشتم لوست

## د آیوډین روغتیایي ارزښت

موخې:

۱. زده کوونکي په دې وپوهیږی چې آیوډین څه ته وایي؟
۲. د آیوډین منبع دې وپېژني او د انسان په جسمي وده کې دې د هغه په ارزښت وپوهیږي؟
۳. متن سم ولولي او ویې لیکي.

هڅوونکې پوښتنې:

۱. تاسو د آیوډین کلمه اورېدلې په دې برخه کې معلومات لرئ؟
۲. ستاسو په فکر آیوډین زموږ په سلامتی کې کوم ارزښت لري؟
۳. تاسې پوهېږئ چې د آیوډین د کمښت څخه په وجود کې ځینې ناروغۍ منځ ته راځي؟

کاني «معدني» مواد

منرالونه د انسان د بدن له پاره ډېر ګټور او اړین دي، چې آیوډین هم یو له دغو څخه دی. ډېر خلک یې د غذایی موادو او اوبو له لارې تر لاسه کوي. په هغو سیمو کې چې له سمندر څخه لرې وي او د ماهي غوښې هلته (د آیوډین یوه ښه منبع ده) په آسانی سره نه پیدا کېږي. خلک یې د آیوډین په کمښت اخته وي.

څرنګه چې آیوډین د انسان په جسمي وده او د دماغ د حجرو په جوړولو کې ډېره اغېزه لري، نو که د ماشوم په بدن کې آیوډین لږ وي، ماشوم له د ماغي کمزورتیا سره مخامخ کېږي. د ذکاوت اندازه یې د نورو عادي کوچنیانو پرتله په ټیټه درجه کې راځي او د وجود وده یې په ټولو برخو کې ډېره سسته او ضعیفه وي. په لویانو کې د آیوډین د لږوالي له کبله د غاړې مخکنۍ برخه (غډه) چې تایراید نومېږي لویېږي. او په جاغور بدلېږي.

دهغو خلکو په بدن کې چې آیوډین کم وي باید په خوړو کې آیوډین لرونکې مالګه استعمال کړي.

د کبانو غوښې او نور هغه خواړه دې وڅوړي چې د آیوډین لرونکي وي همدا راز د آیوډین لرونکو درملو خوړل هم په بدن کې د آیوډین کمښت له منځه وړي.

**ښوونکي ته لازمنوونې:**

۱. ښوونکی دې متن د کتاب له مخې ولولي او دهغه په هکله دې معلومات وړاندې کړي.
۲. ښوونکی دې د لاندې برخو په هکله څرگندونه وکړي.
  - الف. آیوډین څه ته وايي او په څه شي کې پیدا کېږي؟
  - ب. د آیوډین کمنبت په وجود کې څه ډول رنځونه پیدا کوي؟
  - ج. د آیوډین له کمنبت څخه پیدا شوې ناروغي، په څه شي جوړېږي؟
۳. ښوونکی دې متن د املا په توگه په زده کوونکو باندې وليکي.

**د زده کوونکو فعالیتونه:**

۱. زده کوونکي دې متن ولولي او په هغه دې وغږېږي.
۲. زده کوونکي دې دا لاندې جملې د متن په لوستلو سره بشپړې کړي.
  - الف. د کبانو غوښه د ..... یوه ښه منبع ده.
  - ب. د ماشوم په بدن کې د آیوډین کمنبت، دی د ..... سره مخامخ کوي!
  - ج. آیوډین لرونکې مالگې او ..... په بدن کې د آیوډین کمنبت له منځه وړي.
  - د. په لویانو کې د آیوډین په کموالی د ..... غده لویېږي او په جاغور بدلېږي.
  - ه. هغه سیمې چې له سمندرونو څخه لرې وي د آیوډین په ..... سره اخته کېږي.

دماغي کمزورتیا - تایراید - آیوډین - کمنبت - درملونه

**ارزونه:**

۱. زده کوونکي په دې وپوهېدل چې آیوډین څه شی او څه ارزښت لري؟
۲. آیوډین لرونکې خواړه یې وپېژندل؟
۳. په دې هم پوه شول چې د آیوډین کمنبت ډېرې ناروغي منځ ته راوړي؟
۴. متن لوستلی او په خپلو کتابچو کې یې لیکلی شي؟

**کورنۍ دنده:**

- زده کوونکي دې د آیوډین لوست خپلو وروڼو او وروڼو ته ولولي.  
 زده کوونکي دې د لوست مطلب په لنډ ډول په خپلو کتابچو کې وليکي.

## اوه ويشتم لوست شمېر نوم (عدد)

موخې:

۱. زده کوونکي دې عددونه وپېژني!
۲. په عبارتونو او جملو کې د شمېر نومونو پېژندل.
۳. د متن لوستل او ليکل.

هڅوونکي پوښتنې:

۱. تاسو کله د عدد کلمه اورېدلې ده عدد (شمېر نوم) څه ته وايي؟
۲. په جملو کې راغلي عددونه پېژندلې شئ؟
۳. تاسو په عددونو سره کوم شی شمېرلی شئ؟

**عدد:** هغه خپلواکه معنا واله کلمه ده چې د (نومونو) شيانو، او

اشخاصو شمېر رابښي.

همدارنگه دهغوی درجه او رتبه هم څرگندولی شي. کوم شی چې د عدد په وسیله شمېرل کېږي معدود بلل کېږي.

**د مثال په ډول:** دوه سترگې، درې کتابونه، شل زده کوونکي، څلور هېوادونه.

په دغو مثالونو کې (دوه، درې، شل، څلور) عددونه بلل کېږي.  
(سترگې، کتابونه، زده کوونکي او هېوادونه) معدود بلل کېږي.

**د عدد ډولونه:**

- ۱ - اصلي عددونه: چې یوازې شمېر او کمیت وښيي لکه: دوه، درې، شل اونور.
- ۲ - وصفي يا رتبي عددونه: چې د معدود درجه او رتبه څرگنده کړي لکه: لسم لمبر، درېم کس، شلم پور، درېمه درجه اونور....
- ۳ - کسري عددونه: هغه دي چې د معدود کسر او ماتوالی وښيي لکه: یونیم، دوه نیم، څلورمه برخه، پنځمه برخه او شلمه برخه.

یو په سلو کې      شل په سلو کې      لس په سلو کې      او نور....

نوي لغتونه:

شمېر -	کڼه	کمیت -	خومره والی
معدود -	شمېرل شوی شی	وصفي -	ستایل شوی

### ښوونکي ته لارښوونې:

۱. ښوونکي دې متن ولولي او دهغه پوره څرگندونه دې وکړي.
۲. اعداد او معدود دې د ټولگي په شيانو کې وښيي لکه: دوه قلمونه، لس هلکان.
۳. متن دې د املا په توگه په زده کوونکو وليکي.
۴. د انسان د بدن په غړو کې دې د عدد او معدود مثالونه ووايي لکه: دوه سترگې، یوسر، دوه پښې، پنځه گوتې، دوه لاسونه، سل وینسته ...

### د زده کوونکو فعالیتونه:

۱. زده کوونکي دې متن ولولي او د عدد او معدود له پاره دې ډول ډول مثالونه وښيي.
۲. زده کوونکي دې په لاندې جملو کې عدد او معدود وښيي.
- الف. خوشحال خان یو نامتو شاعر دی چې ۲۵۰ ټوکه کتابونه یې لیکلي دي.
- ب. دځمکې درې برخې اوبه او یوه برخه یې وچه ده.
- ج. هوبنيساره مرغی په دوولومو کې نښلي.
- د. زمور دځمکو له پیدا وارو څخه څلورمه برخه بزگرانو واخيسته.
- ه. د دولسم ټولگي درسونه په زړه پورې دي.

### ارزونه:

۱. زده کوونکو اعداد او معدود وپېژندل؟
۲. په متن او جملو کې عدد او معدود وپېژندلی شي؟
۳. د درس متن لوستلی او لیکلی شي؟

### کورنۍ دنده:

زده کوونکي دې پنځه داسې جملې وليکي چې عدد او معدود په کې راشي او بیا دې په خپلو کتابچو کې وليکي! لکه: زه هر سهار دوه پیالې چای څښم.

## اته ويشتم لوست مېرمن زينبه

موخې:

۱. د پښتنو د مشهورې شاعرې مېرمن زينبې پېژند گلوي.
۲. په متن کې د کلمو ، جملو ليکل او لوستل.

### هڅوونکې پوښتنې:

۱. تاسو له پښتنو مېرمنو څخه کومه يوه پېژنئ؟
۲. تاسو د مېرمن زينبې نوم اورېدلی دی؟
۳. د مېرمن زينبې د پوهې او دهغې د شعرونو په هکله څه فکر کولی شئ؟

زموږ هېواد افغانستان ډېرې نوميالې مېرمنې لري، چې دهغو په پوهې، مېړانې او کارنامو تل وياړو. له دغو نامتو مېرمنو څخه يوه هم د ستر ملي مشر ميرويس نيكه لور مېرمن زينبه ده. چې د ۱۱۴۲ هـ. ق کلونو په شاوخوا کې يې ژوند کاوه.

مېرمن زينبې د خپل وخت ديني، ادبي کتابونه او همدا رنگه د شاعرانو ديوانونه ولوستل. مېرمن زينبه يوه فاضله مېرمن او له پياوړو بنځينه شاعرانو څخه شمېرل کېدله چې ډېر گټور اشعار ور څخه پاتې دي. دې دخپل ژوند په موده کې ډېرو نجونو او بنځوته ديني زده کړه ورکړې او ليک لوست يې ور زده کړی و.

دا هونبنياره مېرمن د ژوند په چارو ډېره ښه پوهېده تردې چې ورور يې شاه حسين هوتک د سلطنت په چارو کې له دې څخه مشورې اخېستلې.

د دې د شعر يوه نمونه چې دخپل ورور شاه محمود هوتکي په وير کې يې ويلې او په پټه خزانه کې ذکر شوې دا ده:

بغ شو چې ورور تېر له دنيا سونا

کندهار واړه په ژړا سونا

زړه مې په وير کې مبتلا سونا

چې شاه محمود له ما جدا سونا

دا روڼ جهان راته تور تم دی نا

زړه د بېلتون په تېغ کړم دی نا

هوتک غمجن په دې ماتم دی نا

د پاچاهۍ تاج مو برهم دی نا

نوي لغتونه:

بېلتون -	جدايي	غښتلی	پياوړی -
کارنامې -	ملي برياوي	زخمي	کړم -
تورتم -	توره تياره	غم، ماتم	ویر -

### ښوونکي ته لارښوونې:

۱. ښوونکی دې متن او شعر د کتاب له مخې ولولي او په مطلب دې خبرې وکړي.
۲. متن دې په زده کوونکو باندې د املا په توګه وليکي.
۳. د مېرمن زینبې په شخصیت او ادبي کارونو باندې دې وغږېږي.

### د زده کوونکو فعالیتونه:

۱. زده کوونکي دې متن په دوه کسيزه توګه ولولي او دهغه په مطلب دې مشوره وکړي.
۲. زده کوونکي دې متن او شعر تکرار او په یاد دې زده کړي.
۳. زده کوونکي دې دا جملې بشپړې او بیا دې په خپلو کتابچو کې وليکي.

- الف. مېرمن زینبې د خپل ژوند په موده کې ډېرو ښځو او نجونو ته .....
- ب. مېرمن زینبې خپل ورور شاه حسین هوتک ته .....
- ج. مېرمن زینبې یوه وېرنه د .....
- د. مېرمن زینبې د ستر ملي مشر .....

### ارزونه:

۱. زده کوونکو مېرمن زینبې وپېژندله؟
۲. و پوهېدل چې مېرمن زینبې یوه پوهه او هوښیاره ښځه وه؟
۳. د مېرمن زینبې شعر لوستلی او لیکلی شي؟

### کورنۍ دنده:

زده کوونکي دې د مېرمن زینبې د پېژندګلوی په برخه کې په لنډ ډول د درس مطلب ووايي او بیا دې په خپلو کتابچو کې وليکي.

# نهه ویشتم لوست د پینسل اختراع



موخې:

۱. د لومړي ځل له پاره د پینسل د جوړېدو په هکله معلومات ورکول.
۲. د متن لوستل او لیکل دي.

هڅوونکې پوښتنې:

۱. آیا تاسو پوهېږئ چې د پینسل قلم به څه ډول جوړ شوی وي؟
۲. تاسو فکر کولئ شئ چې د پینسل قلم به لومړی څه ډول و؟

دا څرګنده ده چې د پینسل قلم ټول زده کوونکي پېژني، خو په دې هکله به معلومات لاس ته راوړو چې د پینسل قلم د لومړي ځل له پاره څنګه جوړ شوی دی؟  
په پخوا زمانو کې د سکرو په شان یوشی په انگلستان کې کشف شو، چې ګرافیت نومېده. او خلکو د رسم په کښلو کې ترې کار اخیسته، خو ستونزه دا وه، چې دې ګرافیت یا سکرو به لاسونه تورول. نو وپتیل شوه، چې دا ستونزه حل او کار اسان کړي. همدا و چې ګرافیت یې د دوو لرګیو په منځ کې د تار په واسطه وتاړه. دا کار هم ستونزمن و ځکه چې دا لرګي باید څو ځلي خلاص او تړل شوي وای.  
د کلونو په تېرېدو سره خلکو ته نوې نوې مفکورې پیدا شوې. په پایله کې یې دا پرېکړه وکړه:

لرګي چې په طبیعت کې ډېر او ارزانه پیدا کېږي. ګرافیت دې په دې توګه د لرګیو په منځ کې کېښودل شي، چې په آسانی سره د پینسل سر تېره او د لیکلو کار ترې واخیستل شي.  
په همدې ډول د پینسل قلم چې تاسې کار ترې اخلئ ورو ورو په اوسنۍ بڼه او شکل منځ ته راغی.

نوي لغتونه:

گرافیت- دسکرو په شان مواد  
سټونزه- کړاو  
خوځلې- خوواره  
بڼه- شکل

### بڼوونکي ته لازموونې:

۱. بڼوونکي دې متن د کتاب له مخې ولولي او د هغه په مطلب دې خبرې وکړي.
۲. متن دې د املا په توگه په زده کوونکو باندې وليکي.
۳. د پنسل د جوړېدو او منځ ته راتلو په پړاوونو دې وغږېږي.
۴. لاندې کلمې دې په تخته وليکي او زده کوونکي دې هغو ته جملې جوړې او په کتابچو کې دې وليکي! ( ستونزمن - گرافیت - تېره )

### د زده کوونکو فعالیتونه:

۱. زده کوونکي دې متن ولولي او په مطلب دې خبرې وکړي.
۲. زده کوونکي دې په چوکاټ کې اړوندې کلمې په نښه او د یوې کرښې په مرسته دې وښيي.

نومونه	تېره، ستونزمن
صفتونه	تاسې، دغه
عدد او معدود	گرافیت، انگلستان
ضمیرونه	لومړی، دوه لرگي

### ارزونه:

۱. زده کوونکي په دې وپوهېدل، چې پنسل لومړی څل په څه ډول منځ ته راغی؟
۲. پوه شول، چې پنسل له څه شی څخه جوړېږي؟
۳. متن لوستلی او لیکلی شي؟

### کورنۍ دنده:

زده کوونکي دې د پنسل د جوړېدو او منځ ته راتلو مطلب په خپلو کتابچو کې وليکي.

## دیرشم لوست قیدونه

موخې:

۱. د قیدونو پېژندنه.
۲. د قیدونو په کارولو باندې پوهېدل.
۳. په متن کې د قیدونو پېژندل، لوستل او لیکل.

هڅوونکې پوښتنې:

۱. آیا تاسو د قید د کلمې په هکله څه اورېدلي دي؟
۲. تاسو د قید کلمې پېژنئ او په هغو باندې پوهېږئ، چې د قید کلمې له څه شي سره راځي؟

**قید:** هغه کلمه ده، چې د فعل د پېښېدو ځای، وخت او یا دهغه څرنگوالی وښيي. لکه: زه اوس راغلم. ته په جرئت ووايه! هلکان په منډه راغلل. ښوونکي درس ژر ژر ولوست.

د قید ډولونه:

۱. د زمان قید: هغه کلمه ده، چې د یو فعل د پېښېدلو وخت او زمان وښيي. لکه: ما مې مور پرون ولیده، سپوږمۍ اوس راغله، زه پروسې کال بريالی شوم.
۲. د مکان قید: هغه کلمې، چې د یوه فعل د پېښېدلو ځای وښيي. لکه: احمد دلته دی، زه په ټولگي کې يم، احمد پاس وخت، نجلۍ دلته وه، چوغکه پورته والوتله!
۳. د حالت قیدونه: هغه کلمې دي، چې د یوه فعل د پېښېدلو حالت وښيي. لکه: احمد په خدا راغی. سپوږمۍ له ژړا شنه شوه. تاکتاب ښه ولوست. زه په منډه راغلم. باران ورو ورو ورپورې.

نوي لغتونه:

پېښېدل- واقع کېدل

## بښوونکي ته لارښوونې:

۱. بښوونکي دې متن ولولي او د قید ډولونه دې په مثالونو کې څرگند کړي.
۲. قیدونه دې په لاندې جملو کې په نښه او په زده کوونکو دې ولیکي.

- الف. زموږ نیکونو خپله خاوره د خپلو متیو په زور ساتلې ده.
- ب. هر سړي له خپلې کورنۍ سره په خوشحالی ژوند کوي.
- ج. په بڼې هوا کې ماشومان ژر ژر وده کوي.
- د. بښوونځي ته په منډه ولاړشه! چې ډېر ناوخته دی.

## د زده کوونکو فعالیتونه:

۱. زده کوونکي دې متن ولولي او د قیدونو په برخه کې دې معلومات وړاندې کړي.
۲. زده کوونکي دې د متن په زده کولو سره دا جملې بشپړې او په خپلو کتابچو کې دې ولیکي.

- الف. قید هغه کلمه ده، چې .....
- ب. د زمان قید هغه دی، چې .....
- د. د حالت قید هغه قیدونه دي، چې .....

## ارزونه:

۱. آیا زده کوونکي د قید په معنا او مفهوم وپوهېدل؟
۲. زده کوونکي قیدونه په کلمو او جملو کې پېژندلې شي؟
۳. زده کوونکي قیدونه په ویلو او لیکلو کې کارولې شي؟

## کورنۍ دنده:

- زده کوونکي دې د څو ډولو قیدونو له پاره پنځه پنځه مثالونه په خپلو کتابچو کې ولیکي.  
اود قید ډولونه دې په کې وښيي.

## زلزله



موخې:

۱. د زلزلي د پېښېدو په هکله پوهېدل.
۲. د زلزلي د سخت والي د اندازه کولو د آلې سره بلدتيا او دهغې پېژندنه.
۳. د متن سم لوستل او سم ليکل.

هڅوونکي پوښتنې:

۱. تاسو خامخا کوم وخت د زلزلي په ټکانونو پوهېدلي ياست او د زلزلي له کلمې سره آشنا ياستي؟
۲. تاسو پوهېږئ، چې ولې زلزله پېښېږي؟
۳. د زلزلي د پېښېدو په وخت کې ولې ډارېږو؟

کله کله به تاسې هم د ځمکې په بنورېدو پوه شوی ياست. يا به مو د ځمکې د ټکانونو په نتيجه کې ډېرې خرابۍ ليدلې وي. د ځمکې د غو بنورېدو او ټکانونو ته زلزله وايي.

زلزله د خداي (جل جلاله) لوی آفت دی او د ځمکې په سر له ډېرو ناوړو پېښو څخه گڼل کېږي، چې د زرگونو انسانانو او نورو ژونديو موجوداتو د مرگ سبب گرځي. بناړونه، کلي، باغونه او هر څه ويجاړوي. راځي په دې ځان پوه کړو چې زلزله څنگه منځ ته راځي؟ ځمکې پېژندونکي پوهان او څيړونکي تر ډېرو علمي څېړنو وروسته دې نتېجې ته رسېدلي دي، د خداي (جل جلاله) په امر زلزله د ځمکې د لاندېني برخې د ډېرو د حرکت او بنويېدو څخه منځ ته راځي. کله هم دا ډېرې له يوې بلې سره ټکرې خوري. يا هم له يوه فشار سره پورته خواوو ته زور کوي. هغه ځای چې دا



پېښې په کې منځ ته راځي د زلزلي مرکز بلل کېږي. د زلزلي د ټکانونو زور او شدت په مرکز کې تر نورو ټولو ځايونو زيات وي.

ځمکه پېژندونکي او د جغرافيه پوهان د زلزلي زور او سختوالي د زلزله سنج په واسطه چې (رېکټر) نومېږي، اندازه کوي.

نوي لغتونه:

پېښه - واقعه

وېجاړ - وړان

مصیبت - آفت

رېکتر - هغه آله چې د زلزلې د زور او شدت اندازه پرې معلومېږي.

### ښوونکي ته لارښوونې:

۱. ښوونکي دې متن ولولي او په مطلب دې خبرې وکړي.
۲. د زلزلې په عواملو دې معلومات ورکړي.
۳. متن دې د املاء په توګه په زده کوونکو وليکي.
۴. د زلزلو د مرکزونو په برخه کې دې معلومات وړاندې کړي او د ځينو مشهورو زلزلو لرونکو ځايونو څخه دې یاد ونه وکړي لکه: جاپان ، اندونيزيا ، امريکا ، چين او هندوستان.

### د زده کوونکو فعالیتونه:

۱. زده کوونکي دې متن ولولي او په مطلب دې وغږېږي.
  ۲. لاندې پوښتنو ته دې ځوابونه ووايي او بیا دې په کتابچو کې وليکي.
    - الف. زلزله څه شي ته وايي؟
    - ب. هغه ځای چې زلزله په کې پېښېږي او د زلزلې زور او سختوالی تر نورو ځايونو په هغه کې زیات وي څه نومېږي؟
    - ج. پوهان د زلزلې زور او شدت په څه شي اندازه کوي؟
- زده کوونکي دې د لاندې لغتونو معنا د چوکاټ له کلمو څخه پیدا او د هغو په مخ کې دې په خپلو کتابچو کې وليکي لکه:

څپې ، مصیبت ، زلزله سنج ، واقعه  
هغه پوهان چې علمي څېړنې کوي.

- الف. پېښه
- ب. څېړونکي
- ج. موجونه
- د. رېکتر
- ه. آفت

### ارزونه:

۱. آیا زده کوونکي د زلزلې په مطلب وپوهېدل؟
۲. زده کوونکي د زلزلو د پېښېدو په عواملو پوه شول؟
۳. زده کوونکي متن لوستلی او لیکلی شي؟

### کورنۍ دنده:

زده کوونکي دې د زلزلې د پېښو او وړانیو په هکله څو کرښې په خپلو کتابچو کې وليکي.

## دوه د پرشم لوست

# رحمان بابا



### موخې:

۱. درحمان بابا د شخصیت پېژندنه.
۲. درحمان بابا له شعر او شاعری سره بلدتیا.
۳. د متن لوستل او لیکل.

### هڅوونکې پوښتنې:

۱. آیا تاسو د رحمان بابا نوم اوربدلی او هغه پېژنئ؟
۲. له رحمان بابا څخه به اشعار یا کوم کتاب را پاتې وي؟
۳. څه فکر کوئ، چې د رحمان بابا اشعار به کوم ښه والی ولري؟

عبدالرحمان بابا د پښتو ژبې نومیالی ادیب او صوفي شاعر و، چې د پلار نوم یې عبدالستار او په ۱۰۴۲ هـ ق کال د پېښور د بهادر په کلي کې زېږېدلی دی.

د رحمان بابا د لوړ شخصیت او پېژندنې له پاره دومره بس دی، چې ټول خلک ورته بابا وایي. نوموړی د اشعارو یو خوږ دیوان لري، چې لوړ ارزښتمن مضامین یې په ساده او ښکلو الفاظو کې بیان کړي دي. د ده اشعارو ته یې هغه خوند ورکړی، چې دنورو پښتنو شاعرانو په اشعارو کې ډېر لږ لېدل کېږي.

دا نامتو شاعر او ادیب د ځینو سندونو له مخې په ۱۱۲۸ هـ ق کال وفات شوی او د پېښور د هزار خانې په هدېره کې ښخ دی. دده له کلام څخه یوه بېلگه:

اغزي مه کړه چې پښو کې به دې خارشې  
چې همدا غشی به ستا په لور گوزارشې  
چېرې ستا به د کوهي په غاړه لارشې  
ناگهانه به دا صبحه شب تارشې  
هر یو نخل چې مېوه لري سنگسارشې

کردگلو کړه چې سېمه دې گلزار شي  
ته چې بل په غشوولې هسې پوه شه  
کوهی مه کینه د بل سړي په لار کې  
نن چې صبحه ده روښانه لار صحیح کړه  
که بل بد کاندې ته ښه ورسره وکړه

«رحمان بابا»

### نوي لغتونه:

خاوروته سپارل شوی	ښخ-	مشهور او د نوم خاوند	نومیالی-
يعني کيندل مه کوه	مه کینه-	شاعر او لیکوال	ادیب-
نمونه	بېلگه-	څاه	کوهی-

## بښوونکي ته لارښوونې:

۱. بښوونکي د دې متن او شعر ولولي او هغه دې پوره معنا کړي.
  ۲. متن دې په زده کوونکو د املا په توګه وليکي!
  ۳. په شعر کې دې هم وزن کلمې زده کوونکو ته وښيي.  
لکه: (خار، لار، تار او نور.)
- بښوونکي دې د رحمان بابا په لاندې ښوونو باندې پوره رڼا واچوي او زده کوونکي دې په خپلو کتابچو کې وليکي.  
(عبدالرحمان بابا - رحمان بابا - عبدالرحمان مومند، صوفي عبدالرحمان او د پېښور (بلبل).)

## د زده کوونکو فعالیتونه:

۱. زده کوونکي دې متن ولولي او شعر دې معنا کړي.
  ۲. شعر دې په ساده نثر وپروي.
  ۳. دا نیمګړې جملې دې د متن په لوستلو بشپړې او بیا دې په کتابچو کې وليکي.
- الف. د رحمان بابا لور شخصیت له دې څخه معلومېږي چې ټول خلک .....
- ب. رحمان بابا د پښتو ژبې یو .....
- ج. ساده او ښکلو الفاظو د رحمان بابا اشعارو ته هغه خوند ورکړی چې د .....
- د. له رحمان بابا څخه د اشعارو یو .....
- ه. نن چې صبحه ده روښانه لار .....
- د. زده کوونکي دې متن له شعر سره پوره تکرار او بیا دې په یاد زده کړي.

## ارزونه:

۱. آیا زده کوونکي د رحمان بابا شعر معنا کولی شي؟
۲. زده کوونکي دا بیتونه په نثر اړولی شي؟
۳. آیا زده کوونکي د رحمان بابا دا شعر له یاده ویلی شي؟

## کورنۍ دنده:

زده کوونکي دې د رحمان بابا د پېژندنې له پاره متن ولولي او دهغه مطلب دې په یاد زده کړي.

## دري دېرشم لوست

# فعل او دهغه ډولونه

### موخې:

۱. د فعل په معنا او مفهوم باندې پوهېدل او په جملو کې د هغو پېژندل.
۲. د فعلونو په ډولونو باندې پوهېدل.
۳. په ليکنو کې د فعلونو سم کارول او سمه لوستنه.

### هڅونکې پوښتنې:

۱. آیا تاسو کوم وخت د فعل کلمه اورېدلې ده؟
۲. تاسو په خپلو خبرو اترو کې له فعلونو څخه کار اخلئ؟
۳. څه فکر کوئ، چې فعلونه په وينا کې څه ارزښت لري؟

**فعل:** هغه کلمه ده چې له درې گونو زمانو څخه په يوه زمانه کې د يوه کار کول او پېښېدل را وښيي.

فعل د وينا ډېره ارزښتمنه برخه ده چې له هغه څخه د جملې معنا نه بشپړېږي. فعل کله هم په يوازې توگه په خپله د يوې جملې مفهوم افاده کوي. لکه: ځم، گوري، اخلو، اغوندو اونور. فعلونه د زمانې له مخې په درې ډوله دي:

### د حال زمانې فعل:

هغه کلمه ده، چې د يوه کار کول په حال يا جاري زمانه کې څرگند کړي. لکه: زه کتاب لولم، دی ډوډۍ خوري، هغه تاگوري، احمد درس وايي، مور خاندو، هغه راغی.

### د تېرې زمانې فعلونه:

هغه فعلونه دي چې د يوه کار کول په تېره زمانه کې وښيي. لکه: تا هلک وواهه، ما ډوډۍ خوړلې ده، هغه درس لوستلی و، احمد پرون تللی و، هلکانو غوزان وخوړل، ما درس لوسته چې دی راغی، مور ډوډۍ پخه کړې وه.

### د راتلونکې زمانې فعلونه:

هغه فعلونه دي، چې کار کول په راتلونکې زمانې کې را ښکاره کړي. لکه: زه به کامياب شم. ته به کورته لاړ شې. احمد به خط وليکي. سړکال به سوکالي وي. که باران ودریده ته به راشي!

نوي لغتونه:

بنسټ – تهداب  
مستقبل - راتلونکې، آينده  
ماضي - تير مهال، تيره زمانه  
سوکالي - آسوده گي

### بنوونکي ته لارښوونې:

۱. بنوونکي دې متن ولولي او د فعلونو ډولونه دې په مثالونو کې څرگند کړي.
۲. د دغې هرې برخې دې بېله بېله څرگندونه وکړي.
- الف. د حال فعلونه:
- ب. د ماضي يا تير مهال فعلونه:
- ج. د مستقبل يا راتلونکې زمانې فعلونه:

### د زده کوونکو فعاليتونه:

۱. زده کوونکي دې متن ولولي او د درس په مطلب دې وغږېږي.
۲. په لاندې جملو کې دې فعلونه او دهغو ډولونه وښيي.
- الف. د افغانستان پخوانی نوم آريانا و.
- ب. افغانان روڼ تاريخ لري.
- ج. موږ به په زيار خپله خاوره ودانه کړو.
- د. ټول افغانان د احمد شاه بابا په کارنامو وياړي.
- ه. بې علمه ژوندون گران دی.

### ارزونه:

۱. آیا زده کوونکي د فعلونو په معنا او مفهوم پوهېدل؟
۲. د فعلونو ډولونه يې هم وپېژندل؟
۳. فعلونه په سمه توگه کارولی شي؟
۴. متن لوستلی او ليکلی شي؟

### کورنۍ دنده:

زده کوونکي دې د نازوانا په رباعۍ کې فعلونه په نښه او په کتابچو کې دې وليکي.

سحرگه وه د نرگس لېمه لاندې      څاڅکي څاڅکي يې له سترگو څخېده  
ما وېل: څه دي ښکلي گلې ژارې      ده وېل: ژوند مې دی يوه خوله خندېده

## څلور دېرشم لوست

# د بشر لوی مخترع

موخې:

۱. د بشر له سترو خدمتگارانو څخه د اديسن پېژندنه.
۲. د اديسن د خدمتونو په ارزښت باندې پوهېدل.
۳. د متن سم لوستل او سم ليکل.

هڅوونکې پوښتنې:

۱. تاسو د بشر د سترو خدمتگارانو له پېژندنې سره مينه لرئ؟
۲. ستاسو په نظر بشر ته لوی خدمت کونکي د قدر وړ دي؟
۳. آیا تاسو د برېښنا منځ ته راوړل د بشریت له پاره ستر خدمت بولئ؟
۴. تاسی پوهېږئ چې دا لوی خدمت کونکي به څوک وي؟

په ( ۱۸۴۷ ) ميلادي کال په امريکا کې يو ماشوم وزېږېد. دی لاوه کلن نه و چې په ښوونځي کې شامل شو. ده د ښوونځي د درس له زده کړې څخه سربېره د خپلو ځمکو په کرنه کې هم کار کاوه.

څه موده يې ورځپاڼې چلولې. په پنځلس کلنۍ کې يې د چاپ ماشين واخيست. خپله ورځپاڼه يې پرې چاپوله. په شپاړس کلنۍ کې يې کور او کلی پرېښود. نيويارک ته لاړ. د پنځو کلونو په موده کې يې يو سلو دوه ويشت اختراعگانې وکړې. گرامافون يې جوړ کړ، چې لومړی ځل يې د ويونکي ماشين رغ په نړۍ کې خپور کړ. څه موده وروسته له برقي قوې څخه د روښنايي په فکر کې شو، چې دا کار د پر ورته ناشونی ښکارېده، خودی بې هيلې نشو. خپل کارته يې په کلک عزم ملا وتړله، ترڅو چې په ( ۱۸۷۹ ) ميلادي کال کې د اکتوبر په ۲۱ ورځ اديسن په دې بريالی شو، چې د برېښنا بهير په گروپ کې د روښنايي په توگه راولي.

دغه ستر خدمت کونکي په ( ۱۹۳۱ ) ميلادي کال کې له دې فاني نړۍ څخه سترگې پټې کړې.

نوي لغتونه:

بريالی - کامياب  
بهيړ - جريان  
ناشونی - نه کېدونکی  
بې هيلې - نا اميد  
روښنايي - رڼايي

### ښوونکي ته لارښوونې:

۱. ښوونکي دې متن ولولي او د اديسن د لوی خدمت په ارزښت دې خبرې وکړي.
۲. متن دې د املا په توګه ووايي او زده کوونکي دې په کتابچو کې وليکي.
۳. لاندې بيتونه دې په تخته وليکي معنا دې کړي او په هغه کې دې نومونه په نښه کړي.  
د مثال په ډول: بصيرت او علم (د معنا نومونه دي)

بصيرت او علم نشته په کتاب کې  
پوهه ټوله راوتلې له مغز وده  
که څه نه وي د مغزو په پېچ وتاب کې  
هسې نه چې په دا ډېرو کتابو ده  
(الف ت)

### د زده کوونکو فعاليتونه:

۱. زده کوونکي دې متن ولولي او د اديسن په هکله دې خبرې وکړي.
۲. په لاندې جملو کې دې سمې جملې په (ص) سره په نښه کړي.  
الف. اديسن د امريکا خلکو ته خدمت وکړ.  
ب. اديسن يوازي ګرامافون اختراع کړ.  
ج. اديسن له برقي انرژۍ څخه روښنايي منځ ته راوړه.  
د. د اديسن کار او تجربو نتيجه ورنه کړه.  
ه. د ۱۸۷۹ ميلادي کال د اکتوبر ۲۱ ورځ د ټولې دنيا له پاره يوه مهمه ورځ وه.  
دغه ستر خدمت کوونکي په ۱۹۳۱ ميلادي کال کې وزېږيد.

### ارزونه:

۱. زده کوونکي په دې وپوهېدل چې اديسن د برق په اختراع کولو سره بشر ته لوی خدمت وکړ؟
۲. په دې پوه شول چې د اديسن نوم د سترو خدمتونو په کولو سره تل ژوندي پاتې دی؟
۳. متن لوستلی او ليکلی شي؟

### کورنۍ دنده:

زده کوونکي دې د اديسن په هکله د خپلې کورنۍ غړو په تېره خویندو او وروڼو ته کېسې وکړي او دلوست مطلب دې په لنډه توګه په خپلو کتابچو کې وليکي او په یاد دې زده کړي.

## پنځه د پرشم لوست بېټ نېکه

موخې:

۱. د يوه مشهور نېکه او پياوړي شاعر په توگه د بېټ نېکه پېژندنه:
۲. د متن سم لوستل او سم ليکل دي.

هڅوونکې پوښتنې:

۱. آیا تاسو له پخوانيو شاعرانو او نېکونو څخه د چا نوم اورېدلی دی؟
  ۲. پښتو ژبې په پخوا زمانو کې هم مشهور او پياوړي شاعران درلودل؟
  ۳. تاسو د بېټ نېکه نوم اورېدلی، د هغه د مناجاتو او شاعرۍ په هکله څه پوهېږئ؟
- بېټ نېکه بېټنې، او بټين د پښتنو له مشهورو نېکونو او لرغونو شاعرانو څخه و. چې د (۳۰۰ او ۴۰۰ هـ) کلونو په شاوخوا د سليمان غره په لمنو کې يې ژوند کاوه. تر ټولو پخوانی کتاب چې د دې نېکه نوم او اشعار په کې راغلي دي. د سليمان ماکو د تذکره الاوليا کتاب دی، چې په ۲۱۲ هـ. ق کال کې ليکل شوی دی.

د بېټ نېکه له اشعارو څخه څرگند پري، چې ده په خپلو اشعارو کې د نورو ژبو کلمې نه دي راوړي. يوازې د پښتو سوچه کلمې يې غوره کړي دي او دکلمو کار ول يې په داسې توگه شوي، چې اشعار يې ډېر سپېڅلي، ساده او روان دي.

### د بېټ نېکه مناجات

لويه خدايه لويه خدايه!	ستا په مينه په هر ځايه
غرو لار دی درناوي کې	ټوله ژوي په زاري کې
دلته دي دغرو لمنې	زموږ کېږدی دي په کې پلنې
دا وگړي ډېر کړې خدايه!	
لويه خدايه لويه خدايه!	
هسک او ځمکه نغښته ستاده	د مرو وده له تاده
دا پالنه ستاده خدايه!	لويه خدايه لويه خدايه

نوي لغتونه:

وده- لوييدنه	ژوي- خاړوي حيوانات	درنابت	درناوی-
وگړي- خلک	نغښتی- تاوکړی، پېچلی	سپېڅلی	سوچه-

### ښوونکي ته لارښوونې:

۱. ښوونکي دې متن ولولي او دهغه په هکله دې خبرې وکړي.
۲. متن او شعر دې په زده کوونکو باندې د املا په توگه وليکي.
۳. په متن کې راغلي صفتونه دې په نښه او زده کوونکي دې په کتابچو کې وليکي.  
لکه: (لويه، مشهور، سوچه، پخوانی، تاريخي، سپين، ساده، روان) اونور...

### د زده کوونکو فعاليتونه:

۱. زده کوونکي دې متن ولولي او شعر دې په یاد زده کړي.
  ۲. دا لاندې جملې دې د درس په پوهېدو سره بشپړې او په کتابچو کې وليکي.
- الف. بېټ نېکه له مشهورو نېکونو څخه و چې په ..... او ..... ه. ق کلونو د سلیمان د غرونو په لمنو کې اوسیده!
- ب. تر ټولو پخوانی کتاب چې د بېټ نېکه نوم او اشعار يې راوړي د ..... کتاب دی. چې ..... ليکلی دی.
- زده کوونکي دې په دې لاندې جملو کې صفتونه په نښه او په خپلو کتابچو کې وليکي!  
د بېټ نېکه د مناجاتو له مخې معلومېږي، چې د ده اشعار ډېر سپېڅلي، ساده او روان دي. د نورو ژبو کلمې يې هم په کې نه دي را وړي. سوچه د پښتو ژبې کلمې يې کارولې دي.

### ارزونه:

۱. زده کوونکي متن لوستلی او د املا په توگه يې ليکلی شي؟
۲. زده کوونکو بېټ نېکه وپېژانده او له شاعرۍ سره يې آشنا شول؟
۳. زده کوونکي د بېټ نېکه مناجات له ياده ويلی شي؟

### کورنۍ دنده:

زده کوونکي دې دا کلمې لومړی معنا او بيا دې په جملو کې وکاروي او په خپلو کتابچو کې دې وليکي.

لکه: درناوی، ژوی، بورجل، مېشته، وده

## شپږ د پرشم لوست د فعل ريښه

موخې:

۱. د فعلونو دريښو پېژندل.
۲. په فعلونو کې دريښو ارزښت.
۳. په ليکلو او لوستلو کې د فعلونو سم کارول.

هڅوونکې پوښتنې:

۱. تاسو څه فکر کوئ؟ فعلونه هم ريښې لري؟
۲. ستاسو په نظر ريښې د فعلونو په جوړښت کې مهمې دي؟

### د فعلونو ريښې:

ريښه د فعل اصل او بنسټ دی او د فعل هغې برخې ته ويل کېږي، چې تاري يا وندونه ور پورې وښلي او نورې کلمې ترې جوړې کړي.  
لکه: د (خوړ) کلمه د يوې ريښې په شکل په نورو مثالونو کې وگورئ:  
خوړلی، وخوړ، خوړلی و، خوړلې ده، خوړونکې، خوړل شوی، وبه خوړلی شي خوړلی به وي.

لکه: څنگه چې ريښه د فعل اصل او بنسټ جوړوي. په نومونو کې هم ريښه اصل دی او له تارو سره نوې کلمې جوړولی شي.  
د مثال په توگه د کار کلمه په نورو مثالونو کې وگورئ: کاريگر، ناکاره، بېکار، بېکاره، کارکوونکې، هم کار، او نور...  
همدارنگه د زړه کلمه هم په نورو مثالونو کې ليدلې شې: زړور، بې زړه، نازړه، زړن، زړه سوی، له زړه اونور...

نوي لغتونه:

بنسټ -	تهډاب	زړن -	زړور
نازړه -	ډارن	تاري -	وندونه
مختاري -	پيشوندونه	روستاري -	پسوندونه

## ښوونکي ته لارښوونې:

۱. ښوونکي دې متن ولولي او په مطلب دې خبرې وکړي.
۲. ښوونکي دې متن د املاء په توګه په زده کوونکو باندې وليکي.
۳. ښوونکي دې په دا لاندې کلمو کې ريښه وښيي او په زده کوونکو دې وليکي.  
الف. (لید): لیدنه، لیدونکی، لیدل، ولید، لیدلی، ولیدل.  
ب. (کوت): وکوت، کتلی، کتل شوی، کاته، کتل.....  
ج. (فکر): بې فکره، بافکره، هم فکره، بې فکري.....  
د. (لاس): لاسي، بی لاسه، برلاسه، په لاس.....

## د زده کوونکو فعالیتونه:

۱. زده کوونکي دې متن ولولي او په مطلب دې خبرې وکړي.
۲. زده کوونکي دې ريښه تعريف، په مثالونو کې څرګنده او په کتابچو کې وليکي.
۳. زده کوونکي دې په لاندېنيو کلمو کې ريښه په نښه کړي.  
الف. (پوه): پوهنه، پوهول، پوهنتون، پوهان، پوهنوال، پوهيالی، ناپوه.  
ب. (مخ): مخونه، مخکې، مختاري، مخور، بې مخي، بې مخه.  
ج. (سر): سرور، بې سره، له سره، سردار، سره.


## ارزونه:

۱. آیا زده کوونکي د ريښو په معنا او مطلب باندې پوهېدل؟
۲. زده کوونکي کولی شي چې په کلمو کې ريښه وپېژني؟

## کورنۍ دنده:

زده کوونکي دې د متن لنډيز په کتابچو کې وليکي او هغه دې له مثالونو سره په یاد زده کړي.

## اووه د پرشم لوست کوچنيان



### موخې:

۱. په کينې او رخې باندې د زده کوونکو پوهېدل.
۲. زده کوونکي پوهېږي چې د بنسني او کينه بڼه کار نه دی.
۳. د متن لوستل او ليکل.

### هڅوونکې پوښتنې:

۱. آیا تاسو د کينې او حسد په مفهوم باندې پوهېږئ؟
۲. کوم وخت داسې پېښ شوي چې له چاسره مو کينه او رخه پيدا شوې وي؟
۳. ستاسو په فکر کينه او رخه څه ډول عمل دی؟

ارواښاد گل پاچا ( الفت ) په خپل مشهور کتاب «غوره ترونه» کې ليکلي دي:  
 ((..... زه په ماشومانو کې ځينې داسې لوی خويونه او ستر صفتونه وينم، چې هغه په لويانو کې نشته. هغه کسان چې لويې لري، ځانونه ورته لوی او زورور بنکاري. دخپلې کينې او بغض په وړاندې ډېر کمزوري دي. زه او ته که هر څومره لوی شو، قوت ومومو، په خپلو غليمانو رحم نه شو کولی. په زورورو باندې قهر او غضب ډېر زورور دي. مگر ماشومان دغه راز نه دي. د دوی په زړونو کې که عناد او کينه پيدا شي، ډېر ژر يې له منځه وړي شي. يوه شېبه وروسته له هغه چا سره مينه کوي، چې مخکې يې ورسره منگولې لگولې.  
 دا کار لويان نه شي کولی. لوی خلک د خپل قهر او غضب په وړاندې ډېر واره او کمزوري دي.

دا زور او قوت د کوچنيانو په برخه رسيدلی دی، چې د کينې او عناد اور مړ کړي او دا جهنم په گلزار بدل کړي.

نوي لغتونه:

ارواښاد -	مي، ښل شوی	عناد -	کينه
غوره -	په زړه پورې	گلزار -	دگلو سېمې
حسد -	رخه	بُغض -	کينه

### ښوونکي ته لارښوونې:

۱. ښوونکی دې متن ولولي او په مطلب دې خبرې وکړي.
۲. د کينې، رخې او د ښمنۍ په کلمو دې پوره څرگندونې وکړي.
۳. متن دې د املاء په توگه په زده کوونکو وليکي.
۴. زده کوونکي دې په څلورو ډلو وويشي او دوی ته دې داسې سپارښتنې وکړي:  
لومړۍ ډله: د متن يوه يوه جمله دې ولولي او په تخته دې وليکي.  
دوهمه ډله: په متن کې دې نومونه په نښه کړي، لکه: گل پاچا اُلفت (خاص نوم)  
درېمه ډله: په متن کې دې راغلي (صفتونه) وښيي! لکه: ستر (اصلي صفت)  
څلورمه ډله: په متن کې دې مترادفې او متضادې کلمې څرگندې کړي.  
مترادفې کلمې لکه: رخه او حسد \_ عناد او کينه  
متضادې کلمې، لکه: لويان او واړه \_ زورور او کم زوری

### د زده کوونکو فعاليتونه:

۱. زده کوونکي دې متن ولولي او هغه دې په لنډ ډول ووايي.
  ۲. زده کوونکي دې لاندې کلمې په مناسبو جملو کې راوړي.
- |            |           |          |
|------------|-----------|----------|
| الف: لويان | د. عناد   | ز. قوت   |
| ب. بغض     | ه. کمزوری | ح. گلزار |
| ج. زورور   | و. مينه   |          |

### ارزونه:

۱. زده کوونکي د کينې اورخې په معنا او مطلب وپوهېدل؟
۲. آیا زده کوونکي د کينې او دښمنۍ په هکله يوه مقاله ليکلی شي؟
۳. زده کوونکي متن لوستلی او خبرې پرې کولی شي؟

### کورنۍ دنده:

زده کوونکي دې يوه لنډه مقاله د کينې اورخې په هکله په خپلو کتابچو کې وليکي او بيا دې سباته خپلو ټولگيو الو ته ولولي.



## اته د پرشم لوست د غوړونو ساتنه

موخې:

۱. د غوړونو په ارزښت او گټو باندې پوهېدل.
۲. زده کوونکي پوهېږي چې د غوړونو پاک ساتل دروغتیا له پاره ډېره ضروري او حتمي خبره ده.
۳. د متن لوستل او لیکل.

### هڅوونکې پوښتنې:

۱. ستاسو په فکر د غوړونو سلامتي او روغتیا په ژوند کې څه اغېزه لري؟
۲. موږ د خپلو غوړونو د سلامتۍ او ساتنې له پاره باید څه وکړو؟

غوړونه زموږ د بدن اساسي برخه ده، چې دهغو له لارې ډول ډول آوازونه اورو، غوړ درې برخې لري:

۱. د غوړ باندینی برخه: هغه برخه ده، چې موږ یې له بهر څخه گورو او د غوړ څپې لومړی له دغې برخې سره لگيږي. بیا د غوړ د ننه نلۍ ته چې (د اوریدو نلۍ) په نامه یادېږي (داخليږي). د دې نلۍ د پاسه واره وینستان دي، چې مکروبونه، دورې او ځخلې د غوړ دننه داخلېدو ته نه پرېږدي. د اورېدو په نلۍ کې الله (جل جلاله) یو خاص ډول غدې پیدا کړې دي، چې سرېښناکه ماده لري. دا غدې د غوړ په پورتنۍ برخه کې هم لږ غونډې سرېښناکه ماده لري، چې غوړ له زخمي کیدو څخه ساتي. د اورېدو د نلۍ په دننه برخه کې یوه نازکه پرده ده، چې د غوړ پرده ورته ویل کېږي. کله چې د غوړ څپې له دغې پردې سره ولگيږي، نو په کې اهتزاز (ریا) پیدا کېږي. دغه پرده له ډېر تېز او درانده آواز او چاودنې څخه شلېدای هم شي.
۲. د غوړ منحنۍ برخه: دا برخه د یوې نلۍ په واسطه له ستوني سره یوځای شوې ده. د والگسي (ریزش) په وخت کې چې د پزې او ستوني دننه خیري یا نور شيان را ټول شي، نو د غوړ په دغه نلۍ کې سوی او درد پیدا کېږي، او غوړ په لنډ مهاله توگه بندېږي.

۳. د غوږ دننه برخه: دا برخه بیضوي ډوله شکل لري. په هغو کې یو غږی دی، چې انډول ساتي. د دغه غږی د ننه درې نلونه دي چې د یوه خاص ډول مایع څخه ډک دي.

کله چې د غږ څپې زموږ له غوږونو سره ولگېږي، نو د غوږ په پرده کې رپا پیدا شي. دا رپا د غوږ له منځنیو برخو څخه تېرېږي او مغز ته رسېږي او په دې ډول موږ غږ اورو.

### ښوونکي ته لارښوونې:

۱. ښوونکي دې متن ولولي او د غوږونو په ارزښت دې خبرې وکړي.
۲. د غوږونو ارزښتمنې دندې او په سلامتۍ کې دې د هغو رول وښيي.
۳. زده کوونکو ته دې په ډله ییزه توګه لارښوونه وکړي چې د پوښتنې ځواب ووايي او بیا دې له هرې ډلې څخه یو تن خپله لیکل شوې پاڼه ولولي.
۴. د غوږونو د پاک ساتلو په هکله دې زده کوونکو ته معلومات ورکړي.

### د زده کوونکو فعالیتونه:

۱. زده کوونکي دې متن ولولي او په لنډ ډول دې پرې خبرې وکړي.
۲. لاندې پوښتنو ته ځوابونه ورکړئ او د پاراګراف په شکل یې په خپلو کتابچو کې ولیکئ:
  - الف. موږ غږ د څه شي په واسطه اورو؟
  - ب. غوږ څو برخې لري؟
  - ج. موږ غږ څنګه اورېدلی شو؟

### ارزونه:

۱. آیا زده کوونکي د غوږونو په ارزښت او ساتنې پوهېدل؟
۲. زده کوونکي پوه شول چې د غوږونو ارزښتمنه دنده څه شی ده؟
۳. زده کوونکي متن لیکلی او لوستلی شي؟

### کورنۍ دنده:

زده کوونکي دې د غوږونو د ساتلو او ارزښت په هکله یوه لنډه مقاله په خپلو کتابچو کې ولیکي.

# نهه دېرشم لوست ملي يووالي

موخې:

۱. زده کوونکي دې د يووالي په معنا او مفهوم باندې پوهېږي.
۲. د يووالي په ارزښت باندې پوهېدل.
۳. د متن لوستل او ليکل.

هڅوونکي پوښتنې:

۱. آیا تاسو د يووالي د کلمې په معنا او مفهوم پوهېږئ؟
۲. تاسې پوهېږئ چې يووالي هېواد ته څه گټې لري؟
۳. د تاسو په فکر موږ بايد د يووالي له پاره څه وکړو؟

يووالي

لکه باغ يو مملکت وگڼه وروره  
په کې هر قسم گڼونه بوټي گوره!  
ونې ډېرې خوباغ يودى که پوهېږې  
که کوي بل رنگه فکر ډېر غولېږې  
د وه سکه وروڼه لري بېل بېل نومونه  
بېل رنگونه بېل غږونه بېل خويونه  
مگر دواړه او سپدونکي ديو کور دي  
ديوې سترگې په کور کې سپين او تور دي  
(آفت)

نوي لغتونه:

بېل- جلا  
وگڼه- وشمېره، ومنه، قبول کړه

### بښوونکي ته لارښوونې:

۱. بښوونکي دې شعر ولولي او معنا دې کړي.
۲. د شعر په مطلب دې خبرې وکړي.
۳. د يووالي په ارزښت دې وغږېږي.
۴. شعر دې د املاء په توگه په زده کوونکو وليکي.

### د زده کوونکو فعاليتونه:

۱. زده کوونکي دې متن ولولي او دهغه په مطلب دې خبرې وکړي.
۲. لوستل شوی شعر دې په تشر وپاړوي او په کتابچو کې دې وليکي.
۳. لاندېنۍ کلمې دې په جملو کې وکاروي او په خپلو کتابچو کې دې وليکي:

الف. وگڼه

ب. سکه

ج. بېل

د. اوسيدونکي

ه. وروڼه

### ارزونه:

۱. آیا زده کوونکي د يووالي په معنا او مفهوم وپوهېدل؟
۲. زده کوونکي د يووالي په ارزښت وپوهېدل؟
۳. زده کوونکي متن لوستلی او ليکلی شي؟

### کورنۍ دنده:

زده کوونکي دې په خپلو کتابچو کې د يووالي په هکله يوه مقاله وليکي.

## څلوېښتم لوست

# د تېرمهال فعلونه

موخې:

۱. د تېرمهال د فعلونو پېژندل.
۲. د تېرمهال د فعلونو د ډولونو پېژندل.
۳. په لوستلو او لیکلو کې د تېرمهال د فعلونو سم کارول.

هڅوونکې پوښتنې:

۱. آیا تاسو په فعلونو کې د تېرمهال فعلونه پېژنئ؟
۲. د تېرمهال فعلونه له نورو فعلونو سره څه توپیر لري؟
۳. د تېرمهال د فعلونو د ډولونو په هکله څه ویلی شئ؟

## د تېرمهال یا ماضي فعلونه

هغه فعلونه چې په تېره زمانه کې د کار پېښېدل وښيي، لکه: ما ډوډۍ خوړلې وه، تا خط لیکلی و.

د تېرمهال فعلونه دا لاندې ډولونه لري:

**مطلقه ماضي:** چې یو کار مطلقاً په تېره زمانه کې راوښيي. لکه: تا ولید. ما ناک وخور. هلک یې پروڼ وواهه. خط یې ولیکه. دوی ولمبل. امتحان یې واخیست.

**استمراري تېره زمانه:**

چې د فعل دوام یا بهیر اوس مهال پورې وښيي، لکه: تالیده، هلک یې واهه، خط یې لیکه، دوی لمبل، امتحان یې اخیسته، او نور.

**نږدې تېره زمانه:**

هغه چې اوس مهال ته نږدې وي لکه: مالیدلی دی، پیشویې وهلې ده، خط یې لیکلی دی، دوی لمبلي دي، امتحان یې اخیستی دی، منه یې خوړلې ده.

**لرې ماضي:**

چې له اوس مهال څخه لرې وي، لکه: مالیدلی و. هلک یې وهلې و. مقاله یې لیکلې وه. دوی لمبلي وو. آزمویښه یې اخیستلې وه. منه یې خوړلې وه.

## احتمالي يا شكي ماضي:

چې يو کار په تېره زمانه کې له شک او تردید سره وښيي. لکه: تا به ليدلی وي.  
هکله به يې وهلی وي. ډوډۍ به يې خوړلې وي. موږ به ويلې وي.

نوي لغتونه:

تېرمهال- تېروخت  
لامبل- ځان مينځل  
احتمالي- له شک او تردید سره

### ښوونکي ته لارښوونې:

۱. ښوونکي دې متن ولولي او د تېرمهال د فعلونو د ډولونو په هکله دې څرگندونې وکړي.
۲. متن دې داملاء په توگه په زده کوونکو باندې وليکي.
۳. په گروپيزه توگه دې په زده کوونکو باندې متن ولولي، ترڅو دوی په پای کې يوبل ته څرگندونې وکړي.
۴. د تېرو زمانو توپير دې په مثالونو کې وښيي، بيا دې زده کوونکي هغه په کتابچو کې وليکي.

### د زده کوونکو فعاليتونه:

۱. زده کوونکي دې متن ولولي او بيا دې په لنډه توگه دهغه مطلب ووايي.
۲. زده کوونکي دې په لاندې جملو کې د ماضي فعلونو ډولونه وښيي او په کتابچو کې دې وليکي.  
الف. ملاريا يوه وژونکې ناروغي ده.  
ب. که لمر نه وای دځمکې پر مخ به ژوند ناممکن و.  
ج. بدني روزنه د انسان د روغتيا له پاره ډېر ارزښت لري.  
د. ما فکر کاوه چې تا به د حبيب الله ترې ډېر کتابونه لوستلي وي.  
ه. زه به د پاڅون صاحب کتابونه تاته راوړم.

### ارزونه:

۱. آیا زده کوونکو د تېرمهال فعلونه وپېژندل؟
۲. د تېرمهال فعلونه کارولی شي؟
۳. د تېرې زمانې فعلونه له يوبل څخه توپيرولی شي؟

### کورنۍ دنده:

زده کوونکي دې متن په لنډه توگه په کتابچو کې وليکي او هغه دې په یاد زده کړي.



## يو څلوېښتم لوست د نشه يي توکو اغېزې

موخې:

۱. زده کوونکي د نشه يي موادو په اغېزو او زيانونو وپوهېږي.
۲. متن سم ولولي او سم يې وليکي.

هڅوونکي پوښتنې:

۱. آیا تاسو نشه يي توکي پېژنئ؟
۲. د نشه يي توکو په زيانونو پوهېږئ؟
۳. ستاسو په نظر نشه کوونکي خلک سم او مناسب کارونه کوي؟

د تاريخ په اوږدو کې پوهانو د نشه يي توکي په اغېزو ژورې څېړنې ترسره کړي چې په زړه پورې پايلې يې لاس ته راوړي دي. زموږ په چاپېريال کې داسې توکي شته چې ځانته غذايي خواص لري او په بدن کې شحمي، پروټيني، قندي مواد او ډول ډول ويتامينونه منځ ته راوړي، لکه: مېوې، سابه، غوښې، او نور چې د ژوند د پايښت روغتيايي او سوکالي سبب کيدلی شي.

زموږ په چاپېريال کې داسې توکي هم موجود دي، چې نه يوازې غذايي او روغتيايي خاصيت او ځانگړنې نه لري، بلکې ډېر تخريبيوونکي او وژونکي هم دي. لکه: چرس، بنگ، شراب، ترياک، هېروين، اونور.

هغه انسان چې يو وخت روغ رمټ، د فکري قوت خاوند، د غښتلي ارادې او ښو کړو وړو له امله په خپله ټولنه کې د درناوي او باور وړ وي. د دغو نشه يي توکو په کارولو سره دا توان نه لري، چې له ځايه وڅوڅېږي. دا خولاشه چې دخپل ځان او يا کورنۍ له پاره زيار وباسي او اړتياوې يې پوره کړي.

دا اخته کسان خيړن، بوی ناک په هر ځای کې پراته، د خپلو کورنيو له خوا شپړل شوي او په کرکه ورته کتل کېږي. دوی يوازې دهغو توکو په فکر کې وي، چې اوس يې بې له هغو څخه آرام ژوند نشته. په هره وسيله چې کولی شي حتی د غلا، او وژنې له لارې هغه نشه يي مواد لاس ته راوړي. دا په نشه روږدي کسان ورو ورو خپله روغتيا او سلامتي له لاسه ورکوي او په ډول ډول ناروغيو اخته کېږي.

په لومړيو وختونو کې بې خوبې، سرخوړې، نا آرامي، درنگ ژېړ والي، يا توروالی، د زړه او د سږو سرطان، د پوستکي ډول ډول ناروغۍ او په پای کې په ليوټتوب اخته او دمړيني سبب يې گرځي.

نوي لغتونه:

چاپېريال -	محيط	اخته -	بوخت	بقا -	پاينيت
کره وره -	چارې او عملونه	روردي -	اموخته او عادت	سوکالي -	آسوده گي
غښتلی -	قوي	هوسايي -	آرامي		

### ښوونکي ته لارښوونې:

۱. ښوونکي دې متن ولولي او د نښه يې توکو په هکله دې پوره معلومات ورکړي.
۲. د نښه يې توکو زيانونه دې زده کوونکي ته بيان کړي.
۳. د نښه يې توکو په هکله دې د اسلام د مقدس دين په رڼا کې وغږېږي، چې زموږ پاک او سپېڅلي اسلام دا توکي منع کړي، ځکه چې دانسان له پاره تباه کوونکي شيان دي.
۴. ښوونکي دې دا متن د املاء په توگه په زده کوونکو باندې په خپلو کتابچو کې وليکي.

### د زده کوونکو فعاليتونه:

۱. زده کوونکي دې متن ولولي او دهغه مطلب دې په ساده وينا بيان کړي.
۲. هغه مواد چې غذايي او روغتيايي خاصيت لري وپېژني، لکه: مېوې، سابه، غوښې او داسې نور شيان.
۳. هغه مواد دې وپېژني، چې نه يوازې غذايي او روغتيايي خاصيت نه لري، بلکې تخريبوونکي او تباه کوونکي دي. لکه: چرس، ترياک، هيروين، شراب او نور.
۴. د نښه يې توکو د کارولو زيانونه دې په خپلو کتابچو کې وليکي او هغه دې په ياد کړي.
۵. په دې وپوهېږي چې په نشو روردي کسان په کومو ناروغيو اخته کېږي، چې په پای کې يې د مړينې سبب گرځي.

### ارزونه:

۱. آیا زده کوونکو نشه يې مواد او د هغو نومونه وپېژندل؟
۲. زده کوونکي په ټولنه کې د نشه يانو په کړو وړو هم وپوهېدل؟
۳. آیا زده کوونکي د نشه يې موادو د کارولو د زيانونو په هکله څه شی ليکلی شي؟

### کورنۍ دنده:

زده کوونکي دې د نشې په باب د خپلو کورنيو له غړو سره خبرې وکړي او بيا دې يوه لنډه مقاله په دې هکله په خپلو کتابچو کې وليکي.

## دوه څلوېښتم لوست په ځمکه کې بدلونونه

موخې:

۱. زده کوونکي دې وپوهېږي چې دځمکې پرمخ او منځ کې لوی او واړه بدلونونه هم منځ ته راځي.
۲. زده کوونکي دې په دې پوه شي چې لوی کمرونه ولې ټوټې ټوټې کېږي؟
۳. د متن لوستل او لیکل.

هڅوونکې پوښتنې:

۱. آیا تاسې دځمکې د بدلون په هکله څه فکر کولی شئ؟
۲. تاسې په دې برخه کې څه اوریدلي چې دځمکې پرمخ او منځ کې څه بدلون راغلی وي؟

که موږ وغواړو چې یوه لویه ډبره ماته کړو. نو هغه به په مارتول ماتوو او که بې له مارتول څخه بله لاره هم شته؟ راځئ چې فکر وکړو او پیدا یې کړو چې دا لوی کمرونه څنګه ټوټې ټوټې کېږي؟

تاسې به لیدلي وي، چې د ژمي په موسم کې که له اوبو څخه ډک منګی بهر پاتې شي د یخنی له امله ماتېږي. کله چې اوبه یخې شي حجم یې زیاتېږي، په لوبښي کې نه ځایېږي، نو ځکه منګی ماتوي. د لویو لویو کمرونو، ماتېدل هم کټ مټ همدغسې دي.

کله چې باران ورېږي. د باران اوبه د تیرېدو او ډبرو په درزونو او سوریو کې ننه وزي. د سرو په وخت کې دا اوبه کنگل کېږي. د ډبرو د ماتېدو لامل ګرځي، او په دې ترتیب لوی کمرونه ټوټې ټوټې کېږي.

ځینې نورې عمليې هم د کمرونو او ډبرو د ماتېدو سبب ګرځي. ژوندي شیان، لکه د نباتاتو ریښې همدارنګه اوبه او بادونه د غټو او وړو ډبرو د ماتېدو سبب کېدای شي، چې په پای کې له دې ماتو شوو وړو ټوټو څخه ډبره حاصل خیزه خاوره منځ ته راځي، له همدې امله د سیندونو او رودونو ترڅنګه ځمکې ډېرې ګټورې وي. په ځمکه کې دا ډول بدلونونه په ډېره اوږده موده کې را منځ ته کېږي.

نوي لغتونه:

ډبره -	تيره	کنگل -	بخ
لوبښی -	ظرف	بهر -	د باندي
مارتول -	هغه آله ده چې تيرې پرې ماتوي	کمرونه -	پاڼونه

### ښوونکي ته لارښوونې:

۱. ښوونکي دې متن ولولي او دهغه په هکله دې پوره معلومات وړاندي کړي.
۲. له هغو بدلونونو څخه دې هم يادونه وکړي چې د سيلابونو، زلزلو، طوفانونو او نورو پېښو په وسيله منځ ته راغلي وي.
۳. متن دې د املاء په توگه په زده کوونکو باندي وليکي.
۴. د دغه متن په هم معنا يا مترادفو کلمو باندي دې خبرې وکړي.  
لکه: دريابونه، سيندونه، رودونه.  
- بخ، کنگل.  
- کمرونه، پاڼونه.  
- ژوندي، ژوي.

### زده کوونکو فعاليتونه:

۱. زده کوونکي دې متن ولولي او دهغه په مطلب دې خبرې وکړي.
۲. يو يو تن دې لاندې پوښتنو ته ځوابونه ووايي او بيا دې هغه وليکي.  
الف. اوبه چې په منگي کې کنگل شي، بيا څه پېښېږي؟  
ب. لوی کمرونه څنگه ټوټه ټوټه کېږي؟  
ج. که د ډبرو او لویو تيرو په درزونو کې اوبه لارې شي، بيا څه کېږي؟  
د. د ځمکې په مخ او منځ کې بدلونونه په څومره موده کې منځ ته راځي؟

### ارزونه:

۱. آیا زده کوونکي وپوهېدل، چې د ځمکې پرمخ او منځ کې څينې بدلونونه پېښېږي؟
۲. په دې پوه شول، چې لوی لوی کمرونه څنگه ماتېږي؟
۳. متن لوستلی او مطلب يې په خپلو کتابچو کې ليکلی شي؟

### کورنۍ دنده:

زده کوونکي دې متن ولولي، په مطلب دې ځان پوه کړي. بيا دې هغه په ياد زده کړي او هم دې د متن لنډيز په خپلو کتابچو کې وليکي.

# درې څلوېښتم لوست

## فعل د بڼې او شکل له مخې

موخې:

۱. زده کوونکي فعلونه د بڼې او شکل له مخې وپېژني.
۲. د بڼې له مخې د فعلونو د ډولونو پېژندل، په لوستلو اولیکلو کې یې سم کارول.

هڅوونکې پوښتنې:

۱. آیا تاسو فعلونه د بڼې له مخې پېژنئ؟
۲. ستاسو په نظر فعلونه د بڼې او زمانې له مخې سره توپیر لري؟

فعل د بڼې او شکل له مخې:

فعل د کارولو او ویلو له مخې دا لاندې ډولونه لري:

۱. **د فعل اخباري بڼه:** هغه فعلونه دي چې د کار کول یا کېدل په کې د خبر په ډول وښودل شي، لکه: احمد په آزموینه کې بریالی شو. د آریایانو لومړی ښار بخدي نومېده. بریالي خط ولیکه.
۲. **د فعل امری بڼه:** هغه فعلونه چې کار په کې د امر او فرمان په توګه وښودل شي. لکه: دلته راشه! او زما خبره واوره. زما کتاب راوړه! هلکه! ورته ووايه چې اوس مه راځه!
۳. **د فعل احتمالي یا شکي بڼه:** هغه فعلونه چې کار د شک په ډول وښيي، لکه: تابه ډوډۍ خورلې وي؟ ته به هغه ته ووايي چې راشي؟ ته به زما یو ښه ملګری شي؟ ګوندي سباته باران وورېږي.
۴. **د فعل شرطي بڼه:** هغه فعلونه دي، چې کار له یوه شرط سره وښودل شي. لکه: که درس ووايي، کامیاب به شي. که وختي له خوبه پاڅېږې، هر کار به دې ترسره شي. که ته راغلې، هغه خامخا ویني.
۵. **د فعل تمنایي بڼه:** هغه فعلونه دي، چې کار په کې د هیلې او غوښتنې په بڼه وښودل شي، لکه: کاشکې ما استاد لیدلی وی. هیله کوم په تېلفون کې راسره خبرې وکړې. کاشکې موږ ټول بریالي شو.

نوي لغتونه:

بڼه- شکل

هیله- امید، غوښتنه

تمنایي- له هیلې سره

بخدي- د آریایانو په وخت کې د اوسني بلخ لرغونی نوم دی

احتمالي- له شک سره

### بښوونکي ته لارښوونې:

۱. بښوونکي دې متن ولولي او دهغه په هکله دې څرگندونې وکړي.
  ۲. د فعل ډولونه دې د بڼې له مخې په مثالونو کې څرگند کړي.
  ۳. د دغو برخو په هکله دې معلومات وړاندې او زده کوونکي دې په خپلو کتابچو کې وليکي.
- الف. د فعل اخباري بڼې هغه دي، چې.....
- ب. د فعل احتمالي بڼې هغه دي، چې.....
- ج. د فعل امري بڼې هغه فعل ته وايي:.....
- د. د فعل تمنايي بڼې هغو فعلونو ته.....

### د زده کوونکو فعاليتونه:

۱. زده کوونکي دې متن ولولي او د فعلونو بڼې دې په مثالونو کې څرگندې کړي.
  ۲. زده کوونکي دې دا لاندې جملې د فعلونو په برخه کې وگوري او فعلونه دې د بڼې له مخې وښيي.
- الف. ځوانان دې له نشه يي توکو څخه ځان وساتي!
- ب. د سگرېټو څکول روغتيا ته زیان لري.
- ج. که ته پرون راغلی وی، نو دواړو به یو ځای درس ویلی و.
- د: کاشکې زما ورور هم دلته وی.
- ه. تابه د احمد شاه بابا له کارنامو څخه یو څه اورېدلي وي؟

د فعل شکي يا احتمالي بڼه - امري بڼه - خبري بڼه - شرطي بڼه - اود فعلونو تمنايي بڼه

### ارزونه:

۱. آیا زده کوونکي وپوهېدل چې فعلونه د بڼې له مخې کوم دي او څو ډولونه لري؟
۲. آیا زده کوونکي په لیکلو او لوستلو کې فعلونه د بڼې له مخې سم کارولي شي؟

### کورنۍ دنده:

زده کوونکي دې متن ولولي او هغه دې په خپلو کتابچو کې وليکي او بيا دې هغه په ياد زده کړي.

## خلورڅلو پښتم لوست

# کار وکړی سوال مه کوی!

موخې:

۱. د کار کولو په ارزښت د زده کوونکو پوهېدل.
۲. زده کوونکي د کار اوبېکارۍ په پایلو باندې وپوهېږي.
۳. زده کوونکي دې وپوهېږي، چې کار کول تر سوال کولو غوره دي.

هڅوونکي پوښتنې:

۱. آیا تاسې له کار کولو سره مینه لرئ؟ کوم ډول کارونه مو خوښېږي؟
۲. تاسو څه فکر کوئ چې کار کول او زیار ښه دی که په سوال سره د یوڅه پیدا کول؟
۳. کار کول سربېره له گټې څخه زموږ روغتیا ته هم کومه گټه لري؟

یوه ورځ محمود له خپل پلار سره روان و. یوه هلک سوال ترې وکړ. د محمود پلار ترې تېر شو، خو محمود دوه روپۍ ورکړې. لږ چې مخکې ولاړل. پلار یې ورته وویل: بچیه! خیرات ورکول ډېر ښه کار دی، خو رندو، گوډانو، ناروغو او بېوزلو خلکو ته زیات ثواب لري.

زه هره ورځ دغه هلک وینم، چې سوال کوي. په سوال کولو روزي پیدا کول ښه کار نه دی. حضرت رسول اکرم (صلی الله علیه وسلم) داسې لار ښوونه کړې ده: «خپله روزي د کار اوزیار په وسیله وگټی، سوال مه کوی.»

له حضرت انس (رضی الله تعالی عنه) څخه روایت دی، چې یو انصاري حضرت محمد (صلی الله علیه وسلم) حضور ته راغی. ویې ویل: «ای د الله حبیبه! ماته یوڅه راکړه.» رسول الله (صلی الله علیه وسلم) وفرمایل: چې «په کور کې څه لرې؟» سوالگر وویل: یوه شپۍ لرم او یوه د لرگي گاسه، چې اوبه په کې څښو. حضرت محمد (صلی الله علیه وسلم) ورته وفرمایل: «دواړه راوړه!» هغه دواړه راوړل. حضرت محمد (صلی الله علیه وسلم) وفرمایل: «دا دواړه څوک اخلي؟» یوه سړي وویل زه یې په یوه روپۍ اخلم. د خدای (جل جلاله) پېغمبر صلی الله علیه وسلم بیا وفرمایل: «څوک یې له دې څخه گران اخلي؟» بل سړي وویل زه یې په دوه روپۍ اخلم.

رسول الله (صلی الله علیه وسلم) هغه شیان ورکړل او روپۍ یې انصاري ته ورکړې. ویې ویل: «چې په یوې روپۍ خوراکي شیان واخله او په بله روپۍ یو تېر واخله او ماته یې راوړه!» انصاري تېر راوړ او حضرت محمد (صلی الله علیه وسلم) په مبارک لاسونو په خپله هغه ته لاستی ورواچاوه. بیا یې وفرمایل: چې څه لرگي وهه او خرڅوه یې. پنځه لس ورځې دې ونه گورم. انصاري دا کار کاوه. او له پنځه لسو ورځو وروسته حضور ته راغی، چې حال یې ډېر ښه شوی و. حضرت محمد (صلی الله علیه وسلم) وفرمایل: «دا کار کول تاته له سوال کولو نه غوره دی، ځکه چې سوال کول به د قیامت په ورځ ستا پرمخ تور ټکی وي.» (ذغه حدیث)

**ښوونکي ته لارښوونې:**

۱. ښوونکی دې متن ولولي او په هغه دې خبرې وکړي.
۲. ښوونکی دې په دې هکله خبرې وکړي، چې کار کول زموږ د بدن غړي ښه په حرکت راوړي او زموږ سلامتۍ ته ډېره گټه رسوي.
۳. ښوونکی دې متن په زده کوونکو باندې د املاء په توگه وليکي.
۴. ښوونکی دې د کبسې مطلب په لنډه توگه بيان او د حضرت محمد (صلی الله علیه وسلم) لارښوونو ته دې د زده کوونکو پام را واړوي.

**د زده کوونکو فعالیتونه:**

۱. زده کوونکي دې متن ولولي او دهغه په مطلب دې خبرې وکړي.
۲. زده کوونکي دې د لاندېنيو جملو تش ځایونه د چوکاټ په مناسبو کلمو په خپلو کتابچو کې ډک کړي.
- الف. کار کول له ..... کولو څخه ډېر بهتر او غوره دي.
- ب. کار وکړئ او له چا څخه سوال .....
- ج. مسلمانانو ته ښايي ..... وکړي او دخپلو متیو په زور ځانته روزي پيدا کړي!
- د. خيرات ورکول ..... ته ډېر زيات ثواب لري.

گودانو، رڼدو، ناروغانو، او بيوزلو- سوال، کار- کار کول- مه کوئ

**ارزونه:**

۱. آیا زده کوونکي متن سم لوستلی شي؟
۲. زده کوونکي وپوهېدل چې کار تر سوال کولو غوره دی؟
۳. زده کوونکي پوه شول چې د اسلام ستر لارښوونکي حضرت محمد (صلی الله علیه وسلم) هم د کار کولو په وسیله د روزي پيدا کول ډېر غوره بللي دي؟
۴. زده کوونکي په دې هم وپوهېدل چې کار روغتيا او سلامتۍ ته ډېره گټه لري؟
۵. زده کوونکي د جملو تش ځایونه په مناسبو کلمو سره ډکولی شي؟

**کورنۍ دنده:**

زده کوونکي دې د لاندې پوښتنې ځواب په خپلو کتابچو کې وليکي او هغه دې په یاد ووايي.  
 زموږ ستر لارښوونکي حضرت محمد (صلی الله علیه وسلم) د کار کولو په هکله څه فرمایلي دي؟

## پنځه څلو پښتم لوست

# ځيرک سوالگر

موخې:

۱. د ټوکې په مفهوم باندې پوهېدل.
۲. زده کوونکي وکولی شي چې ټوکې ووايي.
۳. د متن لوستل اولیکل.

هڅوونکي پوښتنې:

۱. د تاسو په فکر سوال کول څه ډول کار دی؟
۲. ولې ټول خلک سوال نه کوي؟

يوه سوالگر چې نه يې غوښتل د سوالگر په څېر معلوم شي يو ماښام د يوه کور په څنگ کې د کور تر کرکې لاندې ودرېد. کله چې د کور مېرمن يې په کرکې کې وليده، پوښتنه يې ځينې وکړه چې: خورجانې! که يوه ستن ولري اړتيا ورته لرم رايې کړه!

مېرمنې ورته وويل: «ستن لرم خو که در وايې چوم در څخه ورکه به شي، ځکه چې تياره ده.» سوالگر ورته وويل: «مهرباني وکړه په يوه ټوټه ډوډۍ کې يې وټومبه را وايې چوه اوزه به يې په دې توگه واخلم.»

نوي لغتونه:

ټومبل - په يوه شى کې ټينگول

سوالگر - سوال کوونکې

ځنې - له هغه څخه

### ښوونکي ته لارښوونې:

۱. ښوونکي دې ټوکه ولولي او دهغې په مطلب دې خبرې وکړي.
  ۲. ښوونکي دې د زده کوونکو پام دې خبرې ته را واړوي چې سوال کول ښه کار نه دی، ځکه سوالگر شرمېده چې ستن يې پلمه کړه.
  ۳. ښوونکي دې دا کلمې پر تخته وليکي او له زده کوونکو څخه دې وغواړي چې يوه يوه مناسبه جمله ورته جوړه کړي.
- الف. اړتيا    ب. غوښتل    ج. مېرمن    ه. ماښام    و. مهرباني

### د زده کوونکو فعاليتونه:

۱. زده کوونکي دې ټوکه ولولي او هغه دې په تمثيلي توگه اجراء کړي.
  ۲. زده کوونکي دې د غولاندې پوښتنو ته ځواب ور کړي:
- الف. سوالگر ستنې ته اړتيا درلوده؟  
ب. آیا سوالگر په ماښام کې ستنې ته اړتيا درلوده؟  
ج. سوالگر ولې غوښتل، چې سوالگر معلوم نه شي او ډوډۍ هم لاسته راوړي؟

### ارزونه:

۱. زده کوونکي وپوهېدل، چې سوال کول دهر چا له پاره ښه کار نه دی؟
۲. زده کوونکي کومه بله ټوکه د نورو زده کوونکو په مخ کې ويلى شي؟
۳. آیا زده کوونکي متن لوستلی او ليکلی شي؟

### کورنۍ دنده:

زده کوونکي دې دا ټوکه په یاد زده کړي او په خپلو کتابچو کې دې په ښکلې خط سره وليکي.

## بشر دوستي

موخې:

۱. د بشر دوستۍ په معنا او مفهوم باندې پوهېدل.
۲. په زده کوونکو کې دبشر دوستۍ د حس روزنه او پیاوړتوب.
۳. د متن لوستل او لیکل.

هڅوونکې پوښتنې:

۱. ولې موږ ته لازمه ده، چې دبشر دوستۍ په راز وپوهېږو؟
۲. ستاسو په فکر ویلی شی، چې بشر دوستي په ټولنه کې څه ارزښت لري؟

څرگنده ده، چې انسان په ټولنه کې یو زیار کښ موجود دی او د بشري ستونزو د لپسې کولو له پاره د نه هېرېدونکو خدمتونو ویار لري. نو باید د ژوند په ټولو چارو کې له یو بل سره مرسته، همکاري او دستونزو په وخت کې خواخوږي ولري. څنگه چې موږ انسانان یو نوبنایي، چې له انسانانو سره مینه او محبت خپله بشري فریضه وبولو او په دې عمل وکړو، چې هر انسان دعزت او درناوي وړدی. په خپلو کړو وړو کې له خوږو او مناسبو ویناوو څخه کار واخلو. له بلې خوا د خپل بشري توان سره سم له هر انسان سره په زړه پورې او لازمي مرستې وکړو، ځکه چې دا د انسانیت تر ټولو غوره مقام دی. انسان ته بنایي یوازې د خپلې سوکالی او نیکمرغۍ په فکر کې نه وي، بلکې په نورو هم دا پیرزوینه ولري. وگورئ رحمان بابا دبشر دوستۍ دا لوړ احساس په څومره خوږوالي سره په دې بیت کې ځای کړی دی:

هغه زړه به له طوفانه په امان وي  
چې کښتۍ غوندي د خلکو باربردار شي

نوي لغتونه:

پياوړی-	غښتلی	ټولنيز-	اجتماعي
چاپېريال-	محيط	ستونزې-	کړاوونه
خواخوږي-	همدردي	درناوی-	درنښت
پېرزو-	لورينه	غوره-	په زړه پورې

### ښوونکي ته لارښوونې:

۱. ښوونکي دې متن ولولي او په دې برخه کې دې معلومات وړاندې کړي.
۲. متن دې په زده کوونکو باندې د املاء په توگه وليکي.
۳. د رحمان بابا بيت دې معنا او دهغه په هکله دې څرگندونې وکړي.

### د زده کوونکو فعاليتونه:

۱. زده کوونکي دې متن ولولي او په مطلب دې خبرې وکړي.
۲. په خپلو کړو وړو کې بشر دوستي څه ډول ښودلی شي؟
۳. لاندې جملې دې د چوکاټ په مناسبو کلمو سره په خپلو کتابچو کې بشپړې کړي.
  - الف. انسانان د ژوند په ټولو چارو کې له يو بل سره ..... ولري.
  - ب. په خپلو خبرو اترو کې له ..... څخه کار واخلو.
  - ج. هغه زړه به له ..... په امان وي.
  - د. چې کښتۍ غونډې د ..... باربردار شي.

ښوالفاظو، خلکو، طوفانه، خواخوږي

### ارزونه:

۱. زده کوونکي متن لوستلی شي؟
۲. د متن په مطلب پوه شوي او د بشر دوستۍ په هکله خبرې کولی شي؟
۳. د بشر دوستۍ په هکله يوه لنډه مقاله ليکلی شي؟

### کورنۍ دنده:

زده کوونکي دې د مرسته، خواخوږي، درناوي او بشر دوستۍ کلمې په مناسبو جملو کې راوړي او په خپلو کتابچو کې دې وليکي.

# اووه څلوېښتم لوست

## د وطن ترانه

موخې:

۱. زده کوونکي د هېواد په ارزښت وپوهېږي او په راتلونکي مهال کې د زړه له کومي خپل هېواد ته خدمت وکړي.
۲. دلاندې شعر سم لوستل او په معنا يې پوهېدل.



هڅوونکي فعالیتونه:

۱. ستاسو په فکر وطن څه معنا او مفهوم لري؟
۲. ولې په هر چا باندې خپل وطن گران دی؟
۳. موږ ولې ښايي خپل وطن وساتو؟

دا وطن ودان وطن  
 دا د لوی افغان وطن  
 داپرموره گران وطن  
 خاوره دغېرت ده زلزلې لري طوفان لري  
 غرونو کې بازان لري  
 شور يې په سیندونو کې      تاو يې لویو غرونو کې  
 مینه يې په زړونو کې  
 خيژي له سینې، دهر افغان ولولې لري  
 بلې يې لمبې لري  
 اوسي افغانان په کې      نسل اتلان په کې  
 واره سربازان په کې  
 څاري يې د غرو او چت سرونه له آسمان سره  
 ننگ او له ایمان سره

سلیمان لایق

نوي لغتونه:

ولولې- شور او غوغا  
 بازان- گوربت  
 اتلان- قهرمانان  
 ټاټوبی- وطن یا د اوسیدو ځای  
 سربازان- سربیندونکي  
 څاري- څارنه يې کوي، یا ساتنه يې کوي

## ښوونکي ته لارښوونې:

۱. ښوونکي دې د وطن ترانه په مناسب وزن سره ولولي او بيا دې معنا کړي.
۲. د وطن د مينې په هکله دې خبرې وکړي.
۳. د نورو خبرو په ترڅ کې دې متل ته اشاره وکړي او دهغه په هکله دې څرگندونې وکړي!  
«هر چاته خپل وطن کشمېر دی»
۴. دا شعر دې په زده کوونکو باندې د املاء په توگه وليکي.
۵. دا شعر دې په زده کوونکو په ياد زده کړي.

## د زده کوونکو فعاليتونه:

۱. زده کوونکي دې ترانه په ډله ييزه توگه په لوړ آواز ولولي!
۲. د دې ترانې هم وزن کلمې دې پيدا او په خپلو کتابچو کې دې وليکي!
۳. د ترانې مطلب دې په نثر وليکي!
۴. د وطن دوستۍ مينه دې د احمد شاه بابا په اشعارو کې وگوري. هغه دې په کتابچو کې وليکي او له ياده دې زده کړي.

که هرڅومې د دنيا ملکونه ډېر شي

زما به هېرته شي دا ستا ښکلي باغونه

احمد شاه به دغه ستا قدر هېر نه کا

که ونيسي د تمام جهان ملکونه

## ارزونه:

۱. آیا زده کوونکي د وطن ترانه په ډله ييزه توگه له ياده ويلی شي؟
۲. آیا زده کوونکي د وطن دوستۍ په مطلب وپوهېدل؟
۳. زده کوونکي د لوست کلمو ته جملې جوړولی شي؟

لکه: ( ملکونه، باران، سيندونه، تاو، لمبې )

## کورنۍ دنده:

زده کوونکي دې د وطن په هکله يوه ښه مقاله په خپلو کتابچو کې وليکي او بيا دې خپلو ټولگيو الوته ولولي.

## د پوهنې ترانه

وطن ته موبسکلا  
زموږه رهنما

پوهنه ده رڼا  
کتاب او قلم

پوهنه ده رڼا، وطن ته موبسکلا  
کتاب او قلم زموږه رهنما

له تانه شم قربان  
ته لوړپه ټول جهان

وطن زما يې ځان  
ته وينه د افغان

پوهنه ده رڼا، وطن ته موبسکلا  
کتاب او قلم زموږه رهنما

وطنه ته شې بناد  
اوساتوډې آزاد

آباد اوسې آباد  
موږ سربندو په تا

پوهنه ده رڼا، وطن ته موبسکلا  
کتاب او قلم زموږه رهنما

ته پلار يې هم مو مور  
او زما د سترکو تور

ته کور يې هم مو کور  
ته زړه يې د آسيا

پوهنه ده رڼا، وطن ته موبسکلا  
کتاب او قلم زموږه رهنما

او تاج يې د يما  
افغانستان زما

ته ننگ يې د آريا  
ځايرمه له تا

پوهنه ده رڼا، وطن ته موبسکلا  
کتاب او قلم زموږه رهنما

څرنگه چې درسي کتابونه د پوهنې وزارت پورې اړه لري. په بازار کې يې پيرودل او پلورل په کلکه منع دى. له سر غړونکو سره به يې قانوني چلند وشي.

کمپوز او ډيزاين:

نصرالدين (ناصر)، حميد الله (غفاري) او خليل الله (حميدي)

د کتاب د استهلاك دوره ( ۳ ) کاله.